

**TEXT FLY WITHIN  
THE BOOK ONLY**

**TIGHT BINGING  
BOOK**

UNIVERSAL  
LIBRARY

**OU\_182125**

UNIVERSAL  
LIBRARY



# Osmania University Library

Call No. H 83.1

Accession No. GH 173

D13N

Author

दक्षिण भारत हिन्दी

Title

प्रचार संग्रह, मद्रास नौ कलाविद्यालय

This book should be returned on or before the date last marked below.



# नौ कहानियाँ।

हिन्दी के प्रसिद्ध नौ लेखकों की सुन्दर कहानियाँ



प्रकाशक

दक्षिण भारत हिन्दी प्रचार सभा,

त्यागरायनगर, मद्रास

धिकार स्वरक्षित]

१९४७

[दाम ०-१२-०

हिन्दी प्रचार पुस्तक-माला—पुष्प ५२.

Checked 1965

छठा संस्करण—मई १९४७

५.

Checked 1969

## दो बातें

---

हिन्दी के प्रचार के साथ-साथ हिन्दी प्रेमियों का लेखकों रिचय भी बढ़ता जा रहा है। अभी तक हमारे पाठक नर श्री प्रेमचंदजी की कहानियाँ ही पढ़ते रहे हैं। मगर रह में हमने भिन्न-भिन्न नौ कहानीकारों की सुन्दर कहानियाँ हैं। अलग-अलग लेखकों की कहानियाँ होने की वजह से तक के पढ़ने में शुरू से आखिर तक दिलचस्पी बनी रहेगी।

इस चुनाव में हमने भाषा और भाव की सरलता पर ज्यादा रखा है। क्योंकि यह पुस्तक थोड़ी हिन्दी जाननेवाले पाठकों में भी जानेवाली है। कला की दृष्टि से भी ये कहानियाँ ऊँची उतरेंगी, इसमें शक नहीं।

हमने इस संग्रह में जिन लेखकों की कहानियाँ ली हैं, भाषा हिन्दी प्रचार के नाते उनकी अनुमति हमें अनायास मेली है, अतः उन्हें हम अपना हार्दिक धन्यवाद अर्पित हैं।

## सूची

---

- |                    |                               |
|--------------------|-------------------------------|
| १. होली का उपहार   | स्व० श्री प्रेमचंद जी         |
| २. गूदड़ साई       | स्व० श्री जयशंकर प्रसाद       |
| ३. प्रायश्चित्त    | श्री भगवतीचरण वर्मा           |
| ४. पट्टी           | मिर्ज़ा अज़ीमबेग चग़ताई       |
| ५. अपना अपना भाग्य | श्री जैनेंद्र कुमार           |
| ६. ग़ोरा           | श्री चन्द्रगुप्त विप्रालंकार  |
| ७. देशभक्त         | श्री पांडेय बेचन शर्मा 'उग्र' |
| ८. कर्तव्य         | श्रीमती कमलदेवी चौधरी         |
| ९. मिठाईवाला       | श्री भगवती प्रसाद वाजपेयी     |
-

# होली का उपहार

श्री प्रेमचंद

मैकूलाल अमरकांत के घर शतरंज खेलने आये, तो देखा वह कहीं बाहर जाने की तैयारी कर रहे हैं। पूछा—कहीं बाहर की तैयारी कर रहे हो क्या भाई? फुरसत हो तो आओ, आज दो चार बाज़ियाँ हो जायँ।

अमरकांत ने संदूक में आईना-कंधी रखते हुए कहा—नहीं भाई। आज तो बिलकुल फुरसत नहीं है। कल ज़रा ससुराल जा रहा हूँ। सामान-आमान ठीक कर रहा हूँ।

मैकू—तो आज ही से क्या तैयारी करने लगे। चार क़दम तो है। पहली ही बार जा रहे हो?

अमर—हाँ यार, अभी एक बार भी नहीं गया। मेरी इच्छा तो अभी जाने की न थी; पर ससुरजी आग्रह कर रहे हैं।

मैकू—तो कल शाम को उठना और चल देना। आध घंटे में तो पहुँच जाओगे।

अमर—मेरे हृदय में तो अभी से न-जाने कैसी धड़कन हो रही है। अभी तक तो कल्पना में पत्नी-मिलन का आनंद लेता था। अब वह कल्पना प्रत्यक्ष हुई जाती है। कल्पना सुंदर होती है, प्रत्यक्ष क्या होगा, कौन जाने?

मैकू—तो कोई सौगात ले ली है? खाली हाथ न जाना, नहीं, मुँह ही सीधा न होगा।

अमरकांत ने कोई सौगात न ली थी। इस कला में अभी अभ्यस्त न हुए थे।

मैकू बोला—तो अब ले लो, भले आदमी। पहली बार जा रहे हो, भला वह दिल में क्या कहेंगी।

अमर—तो क्या चीज़ ले जाऊँ? मुझे तो इसका ख्याल ही नहीं आया। कोई ऐसी चीज़ बताओ, जो कम खर्च और बालानशीन हो; क्योंकि घर भी रुपये भेजने हैं, दादा ने रुपये माँगे हैं।

मैकू माँ-बाप से अलग रहता था। व्यंग्य करके बोला—जब दादा ने रुपये माँगे हैं, तो भला कैसे टाल सकते हो। दादा का रुपये मांगना कोई मामूली बात तो नहीं है।

अमरकांत ने व्यंग्य न समझकर कहा—हाँ, इसी वजह से तो मैंने होली के लिए कपड़े भी नहीं बनवाये। मगर जब कोई सौगात ले जानी भी जरूरी है, तो कुछ-न-कुछ लेना ही पड़ेगा। हलके दामों की कोई चीज़ बतलाओ।

दोनों मित्रों में विचार-विनिमय होने लगा। विषय बड़े ही महत्त्व का था। उसी आधार पर भावी दांत्य-जीवन सुखमय या इसके प्रतिकूल हो सकता था। पहले दिन बिल्डी को मारना अगर जीवन पर स्थायी प्रभाव डाल सकता है, तो पहला उपहार क्या कम

महत्त्व का विषय है? देर तक बहस होती रही; पर कोई निश्चय न हो सका।

उसी वक्त एक पारसी महिला एक नये फैशन की साड़ी पहने हुए मोटर पर निकल गयीं। मैकूलाल ने कहा—अगर एक ऐसी साड़ी ले लो, तो वह ज़रूर खुश हो जायँ। कितना सोफ़ियाना रंग है और कज़ा कितनी निराली! मेरी आँखों में तो जैसे बस गयी। हाशिम की दूकान से ले लो। २५) में आ जायगी।

अमरकांत भी उस साड़ी पर मुग्ध हो रहा था। वधू यह साड़ी देखकर कितनी प्रसन्न होगी और उसके गोरे रंग पर यह कितनी खिलेगी, वह इसी कल्पना में मग्न था। बोला—हाँ, यार पसंद तो मुझे भी है; लेकिन हाशिम की दूकान पर तो पिकेटिंग हो रही है।

“तो रहने दो। खरीदनेवाले खरीदते ही हैं। अपना इच्छा है, जो चीज़ चाहते हैं, खरीदते हैं, किसी के बाबा का साझा है?”

अमरकांत ने क्षमा प्रार्थना के भाव से कहा—यह तो सत्य है; लेकिन मेरे लिए स्वयं-सेवकों के बीच दूकान में जाना संभव नहीं है। फिर तमाशाइयों की हरदम भीड़ भी तो लगी रहती है।

मैकूलाल ने मानो उसकी कायरता पर दया करके कहा—तो पीछे के द्वार से चले जाना। वहाँ पिकेटिंग नहीं होती।

“किसी देशी दूकान पर न मिल जायगी?”

“हाशिम की दूकान के सिवा और वहाँ न मिलेगी।”

( २ )

संध्या हो गयी थी । अमीनाबाद में आकर्षण का उदय हो गया था । सूर्य की प्रतिमा विद्युत-प्रकाश के बुलबुलों में अपनी यादगारी छोड़ गयी थी ।

अमरकांत दबे पाँव हाशिम की दूकान के सामने पहुँचा । स्वयं-सेवकों का धरना भी था और तमाशाइयों की भीड़ भी । उसने दो-तीन बार अंदर जाने के लिए कलेजा मजबूत किया ; पर फुट पाथ तक जाते-जाते हिम्मत ने जवाब दे दिया ।

मगर साड़ी लेना ज़रूरी था । वह उसकी आँखों में चुभ गयी थी । वह उसके लिए पागल हो रहा था ।

आखिर उसने पिछवाड़े के द्वार से जाने का निश्चय किया । जाकर देखा, अभी तक वहाँ कोई वालंटियर न था । जल्दी से एक सपाटे में भीतर चला गया । और बीस-पच्चीस मिनट में उसी नमूने की एक साड़ी लेकर फिर उसी द्वार पर आया ; पर इतनी ही देर में परिस्थिति बदल चुकी थी । तीन स्वयंसेवक आ पहुँचे थे । अमरकांत एक मिनट तक द्वार पर दुविधा में खड़ा रहा । फिर तीर की तरह निकल भागा और अंधाधुंध भागता चला गया । दुर्भाग्य की बात ! एक बुढ़िया लाठी टेकती हुई चली आ रही थी । अमरकांत उससे टकरा गया । बुढ़िया गिर पड़ी और लगी गालियाँ देने—आँखों में चर्बी छा गयी है क्या ? देखकर नहीं चलते ? यह जवानी ढै जायगी एक दिन ।

अमरकांत के पाँव आगे न जा सके। बुढ़िया को उठाया और उससे क्षमा माँग रहे थे कि तीनों स्वयंसेवकों ने साड़ी के पैकेट पर हाथ रखते हुए कहा—विलायती कपड़ा ले जाने का हुक्म नहीं है। बुलाता हूँ, तो सुनते ही नहीं।

दूसरा बोला—आप तो ऐसे भागे, जैसे कोई चोर भागे।

तीसरा—हज़ारों आदमी पकड़-पकड़ कर जेल में भरे जा रहे हैं, देश में आग लगी है, और इनका मन विलायती माल से नहीं भरता।

अमरकांत ने पैकेट को दोनों हाथों से मज़बूत पकड़ करके कहा—तुम लोग मुझे जाने दोगे या नहीं?

पहले स्वयंसेवक ने पैकेट पर हाथ बढ़ाते हुए कहा—जाने कैसे दूँगा। विलायती कपड़ा लेकर तुमको यहाँ से कभी भी न जाने दूँगा—

अमरकांत ने पैकेट को एक झटके में छुड़ाकर कहा—तुम मुझे हर्गिज़ नहीं रोक सकते!

उन्होंने आगे क़दम बढ़ाया; मगर दो स्वयंसेवक तुरंत उनके सामने लेट गये। अब बेचारे बड़ी मुश्किल में फँसे। जिस विपत्ति से बचना चाहते थे, वह ज़बरदस्ती गले पड़ गयी। एक मिनट में बीसों आदमी जमा हो गये और चारों तरफ़ से उन पर टिप्पणियाँ होने लगीं।

“कॉर्ड जैण्टिलमैन मालूम होते हैं।”

“यह लोग अपने को शिक्षित कहते हैं। छिः! इस दूकान पर से रोज़ दस-पाँच आदमी गिरफ्तार होते हैं; पर आपको इसकी क्या परवाह!”

“कपड़ा छीन लो और कह दो जाकर पुलिस में रपट करें।”

बेचारा बेड़ियाँ-सी पहने खड़ा था। कैसे गला छूटे, इसका कोई उपाय न सूझता था। मैकूलाल पर क्रोध आ रहा था कि उसी ने यह रोग उसके सिर मढ़ा। उसे तो किसी सौगात की फिक्र न थी। आये वहाँ से कि कोई सौगात ले लो!

कुछ देर तक लोग टिप्पणियाँ ही करते रहे, फिर छीना-झपटी शुरू हुई। किसी ने सिर से टोपी उड़ा दी। उसकी तरफ़ लम्का, तो एक ने साड़ी का पैकेट हाथ से छीन लिया। फिर वह हाथों-हाथ गायब हो गयी।

अमरकांत ने बिगड़कर कहा—मैं जाकर पुलिस में रिपोर्ट करता हूँ।

एक आदमी ने कहा—हाँ-हाँ, ज़रूर जाओ और हम सभी को फाँसी चढ़वा दो।

सहसा एक युवती खदर की साड़ी पहने एक थैला लिए आ निकली। यहाँ यह हुड़दंगा देखकर बोली—क्या मुआमिला है? तुम लोग क्यों एक भले आदमी को दिक्कत कर रहे हो?

अमरकांत की जान में जान आयी। उसके पास जाकर फ़रियाद करने लगे—ये लोग मेरे कपड़े छीनकर भाग गये हैं और

उन्हें गायब कर दिया । मैं इसे डाका कहता हूँ । यह चोरी है । मैं न सत्याग्रह कहता हूँ, न देश-प्रेम ।

युवती ने दिलासा दिया—घबड़ाइये नहीं । आपके कपड़े मिल जायँगे । होंगे तो इन्हीं लोगों के पास । कैसे कपड़े थे ?

एक स्वयंसेवक बोला—बहनजी, इन्होंने हाशिम की दूकान से कपड़े लिये हैं ।

युवती—किसी की दूकान से लिए हों, तुम्हें उनके हाथ से कपड़ा छीनने का कोई अधिकार नहीं है । आपके कपड़े वापस ला दो । किसके पास हैं ?

एक क्षण में अमरकांत की साड़ी जैसे हाथों-हाथ गयी थी, वैसे ही हाथों-हाथ वापस आ गयी । ज़रा देर में भीड़ भी गायब हो गयी । स्वयंसेवक भी चले गये । अमरकांत ने युवती को धन्यवाद देते हुए कहा—आप इस समय न आ गयी होतीं, तो इन लोगों ने धोली तो गायब कर ही दी थी ; शायद पेरी खबर भी लेते ।

युवती ने सरल भर्त्सना के भाव से कहा—जन-सम्मति का लिहाज़ सभी को करना पड़ता है, मगर आपने इस दूकान से कपड़े लिये ही क्यों ? जब आप देख रहे हैं कि वहाँ हमारे ऊपर कितना अत्याचार हो रहा है, फिर भी आपने न माना । जो लोग समझकर भी नहीं समझते, उन्हें कैसे कोई समझाये ?

अमरकांत इस समय लज्जित हो गया और अपने मित्रों में बैठकर वह जो स्वेच्छा के राग आलापा करता था, वह भूल गया ।

बोला—मैंने अपने लिए नहीं खरीदे हैं, एक महिला की फ़रमाइश थी, इसलिए मज़बूर था ।

“ उन महिला को आपने समझाया नहीं ?”

“ आप समझतीं, तो शायद समझ जातीं, मेरे समझाने से तो न समझीं !”

“ कभी अवसर मिला, तो ज़रूर समझाने की चेष्टा करूँगी । पुरुषों की नकेल महिलाओं के हाथ में है ! आप किस मुहल्ले में रहते हैं ?”

‘ सआदतगंज में ।’

‘ शुभ नाम ?’

‘ अमरकांत ।’

युवती ने तुरंत ज़रा-सा धूँधट खींच लिया और सिर झुकाकर संकोच और स्नेह से सने स्वर में बोली—आपकी पत्नी तो आपके घर में नहीं है, उसने फ़रमाइश कैसे की ?

अमरकांत ने चकित होकर पूछा—आप किस मुहल्ले में रहती हैं ?

‘ घसियारी मंडी ।’

‘ आपका नाम सुखदा देवी तो नहीं है !’

‘ हो सकता है, इस नाम की कई स्त्रियाँ हैं ।’

‘ आपके पिता का नाम ज्वालादत्तजी है ?’

‘ उस नाम के भी कई आदमी हो सकते हैं ।’

अमरकांत ने जेब से दियासलाई निकाली और वहीं सुखदा के सामने उस साड़ी को जला दिया ।

सुखदा ने कहा—आप कल आवेंगे ?

अमरकांत ने अवरुद्ध कंठ से कहा—नहीं सुखदा, अब जब तक इसका प्रायश्चित्त न कर लूँगा, न आऊँगा ।

सुखदा कुछ और कहने जा रही थी कि अमरकांत तेज़ी से क्रदम बढ़ाकर दूसरी तरफ़ चले गये ।

( ३ )

आज होली है । मगर आज्ञादी के मतवालों के लिए न होली है न वसंत । हाशिम की टूकान पर आज भी पिकेटींग हो रही है और तमाशाई आज भी जमा हैं । आज के स्वयंसेवकों में अमरकांत भी खड़े पिकेटींग कर रहा है । उसकी देह पर खदर की धोती है । हाथ में तिरंगा झंडा लिये हैं ।

एक स्वयंसेवक ने कहा—पानीदारों को यों बात लगती है । कल तुम क्या थे, आज क्या हो । सुखदादेवी न आ जातीं, तो बड़ी मुश्किल होती ।

अमर ने कहा—मैं उसके लिए तुम लोगों को धन्यवाद देता हूँ । नहीं, मैं आज यहाँ न होता ।

‘आज तुम्हें न आना चाहिए था । सुखदा बहन तो कहती थीं, मैं आज उन्हें न जाने दूँगी ।’

‘कल के अपमान के बाद अब मैं उन्हें मुँह दिखाने योग्य

नहीं हूँ। जब वह रमणी होकर इतना कर सकती हैं तो हम हर तरह के कष्ट उठाने के लिए बने ही हैं। खासकर जब बाल-बच्चों का भार सिर पर नहीं है।

उसी वक़्त पुलिस की लॉरी आयी, एक सब-इन्स्पेक्टर उतरा और स्वयंसेवकों के पास आकर बोला—मैं तुम लोगों को गिरफ़्तार करता हूँ।

‘वंदेमातरम्’ की ध्वनि हुई। तमाशाइयों में कुछ हलचल हुई। लोग दो-दो क़दम और आगे बढ़ आये। स्वयंसेवकों ने दर्शकों को प्रणाम किया और मुस्कुराते हुए लॉरी में जा बैठे। अमरकांत सबसे आगे थे। लॉरी चलना ही चाहती थी कि सुखदा किसी तरफ़ से दौड़ी हुई आ गयी। उसके हाथ में एक पुष्पमाला थी। लॉरी का द्वार खुला था। उसने ऊपर चढ़कर वह माला अमरकांत के गले में डाल दी। आँखों से स्नेह और गर्व की दो बूँदें टपक पड़ीं। लॉरी चली गयी। यही होली थी, यही होली का आनंद-मिलन था।

उसी वक़्त सुखदा दूकान पर खड़ी होकर बोली—विलायती कपड़े खरीदना और पहनना देश-द्रोह है।



# गूदड़ साईं

श्री जयशंकर प्रसाद

“साईं! ओ साईं!!” एक लड़के ने पुकारा। साईं घूम पड़ा। उसने देखा कि एक आठ वर्ष का बालक उसे पुकार रहा है।

आज कई दिन पर उस मुहल्ले में साईं दिखलाई पड़ा है। साईं वैरागी था;—माया नहीं, मोह नहीं। परंतु कुछ दिनों से उसकी आदत पड़ गयी थी कि दोपहर को मोहन के घर जाता, अपने दो-तीन गंदे गूदड़ यत्न से रखकर उन्हीं पर बैठ जाता और मोहन से बातें करता। जब कभी मोहन उसे गरीब और भिखमंगा जानकर, माँ से अभिमान करके पिता की नज़र बचाकर कुछ साग-रोटी लाकर दे देता, तब उस साईं के मुन्त्र पर पवित्र मैत्री के भावों का साम्राज्य हो जाता, गूदड़ साईं उस समय दस बरस के बालक के समान अभिमान, सराहना और उलहना के आदान-प्रदान के बाद उसे बड़े चाव से खा लेता; मोहन की दी हुई एक रोटी उसकी अक्षय तृप्ति का कारण होती।

एक दिन मोहन के पिता ने देख लिया। वह बहुत बिगड़े। वह थे पाश्चात्य शिक्षा के रंगे में रंगे हुए। ढोंगी फ़कीरों पर उनको साधारण और स्वाभाविक चिढ़ थी। मोहन को डाँटा कि वह इन लोगों के साथ बातें न किया करे। साईं हँस पड़ा, चला गया।

उसके बाद आज कई दिन पर साईं आया और वह जान-बूझकर उस बालक के मकान की ओर नहीं गया ; परंतु पढ़कर लौटते हुए मोहन ने उसे देखकर पुकारा ! और वह भी लौट आया ।

“ मोहन ! ”

“ तुम आजकल आते नहीं । ”

“ तुम्हारे बाबा बिगड़ते थे । ”

“ नहीं ; तुम रोटी ले जाया करो । ”

“ भूख नहीं लगती । ”

“ अच्छा कल ज़रूर आना, भूलना मत ! ”

इतने में एक दूसरा लड़का साईं का गूदड़ खींचकर भागा । गूदड़ लेने के लिए साईं उस लड़के के पीछे दौड़ा । मोहन खड़ा देखता रहा, साईं आँखों से ओझल हो गया ।

चौराहे तक दौड़ते-दौड़ते साईं को ठोकर लगी, वह गिर पड़ा, सिर से खून बहने लगा । खिझाने के लिए जो लड़का उसका गूदड़ लेकर भागा था वह डर से ठिठक रहा । दूसरी ओर से मोहन के पिता ने उसे पकड़ लिया, दूसरे हाथ से साईं को पकड़कर उठाया । नटखट लड़के के सर पर चपत पड़ने लगी, साईं उठकर खड़ा हो गया ।

“ मत मारो, मत मारो, चोट आती होगी ! ” साईं ने कहा, और लड़के को छुड़ाने लगा । मोहन के पिता ने साईं से पूछा—  
“ तब चीथड़े के लिए दौड़ते क्यों थे ? ”

सिर फटने पर भी जिसको रूलाई नहीं आयी थी, वही साईं

लड़के को रोते देखकर रोने लगा । उसने कहा—“बाबा, मेरे पास दूसरी कौन वस्तु है, जिसे देखकर इन ‘रामरूप’ भगवान् को प्रसन्न करता ।”

“ तो क्या तुम इसीलिए गूदड़ रखते हो ?”

“ इस चीथड़े को लेकर भागते हैं भगवान्, और मैं उनसे लड़कर छीन लेता हूँ; रखता हूँ फिर उन्हीं से छिनवाने के लिए, उनके मनोविनोद के लिए । सोने का खिलौना तो उचके भी छीनते हैं, पर चीथड़ों पर भगवान् ही दया करते हैं ।” इतना कहकर बालक का मुँह पोंछता हुआ मित्र के समान गलखाँही डाले हुए साईं चला गया ।

मोहन के पिता आश्चर्य से बोले—“ गूदड़ साईं ! तुम निरे गूदड़ नहीं ; गुदड़ी के लाल हो !! ”



# प्रायश्चित्त

श्री भगवतीचरण वर्मा

अगर कबरी बिल्ली घर भर में किसी से प्रेम करती थी तो रामू की बहू से, और अगर रामू की बहू घर भर में किसी से घृणा करती थी तो कबरी बिल्ली से। रामू की बहू दो महीना हुआ मायके से प्रथम बार समुराल आयी थी, पति की प्यारी और सास की दुलारी, चौदह वर्ष की बालिका। भंडार घर की चाभी उसकी करधनी में लटकने लगी, नौकरों पर उसका हुक्म चलने लगा, और रामू की बहू घर में सब कुछ; सासजी ने माला ली और पूजापाठ में मन लगाया।

लेकिन ठहरी चौदह वर्ष की बालिका, कभी भंडार-घर खुला है तो कभी भंडार-घर में बैठे-बैठे सो गयी। कबरी बिल्ली को मौका मिला, घी-दूध पर अब वह जुट गयी। रामू की बहू की जान आफत में और कबरी बिल्ली के छक्के-पंजे। रामू की बहू हाँडी में घी रखने-रखते ऊँघ गयी और बचा हुआ घी कबरी के पेट में। रामू की बहू दूध ढककर मिसरानी को जिन्स देने गयी और दूध नदारद। अगर बात यहीं तक रह जाती तो भी बुरा न था, कबरी रामू की बहू को कुछ ऐसा परस्त्र गयी थी कि राम की बहू के लिए खाना-पीना दुश्वार। रामू की बहू के कमरे में रबड़ी से भरी

कटोरी पहुँची और रामू जब तक आये तब तक कटोरी साफ़, चटी हुई। बाज़ार से बालाई आयी और जब तक रामू की बहू ने पान लगाया, बालाई ग़ायब। रामू की बहू ने तै कर लिया कि या तो वही घर में रहेगी या फिर कबरी बिल्ली ही। मोरचाबंदी हो गयी और दोनों सतर्क। बिल्ली फँसाने का कटधरा आया, उसमें दूध, बालाई, चूहे और भी बिल्ली को स्वादिष्ट लगनेवाले विविध प्रकार के व्यंजन रखे गये, लेकिन बिल्ली ने उधर निगाह तक न डाली, इधर कबरी ने सरगर्मी दिखलायी। अभी तक तो वह रामू की बहू से डरती थी; पर अब वह साथ लग गयी, लेकिन इतने फ़ासिले पर कि रामू की बहू उस पर हाथ न लगा सके।

कबरी के हौसले बढ़ जाने से रामू की बहू को घर में रहना मुश्किल हो गया। उसे मिलती थीं सास की मीठी झिड़कियाँ, और पतिदेव को मिलता था रूखा-सूखा भोजन।

एक दिन रामू की बहू ने रामू के लिए खीर बनायी। पिस्ता, बादाम, मन्त्राने और तरह-तरह के मेवे दूध में औंटे गये, सोने का वर्क चिपकाया गया और खीर से भरकर कटोरा कमरे के एक ऐसे ऊँचे ताक़ पर रखा गया, जहाँ बिल्ली न पहुँच सके। रामू की बहू इसके बाद पान लगाने में लग गयी।

उधर कमरे में बिल्ली आयी, ताक़ के नीचे खड़े होकर उसने ऊपर कटोरे की ओर देखा, सूँघा माल अच्छा है, ताक़ की ऊँचाई अंदाज़ी और रामू की बहू पान लगा रही है। पान लगाकर रामू

की बहू सासजी को पान देने चली गयी और कबरी ने छलॉंग मारी, पंजा कटोरे में लगा और कटोरा शनशनाहट की आवाज़ के साथ फ़र्श पर ।

आवाज़ रामू की बहू के कान में पहुँची, सास के सामने पान फेंककर वह दौड़ी, क्या देखती है कि फूल का कटोरा टुकड़े-टुकड़े, खीर फ़र्श पर और बिल्ली डटकर खीर उड़ा रही है । रामू की बहू को देखते ही कबरी चंपत ।

रामू की बहू पर खून सवार हो गया, न रहे बाँस न बजे बाँसुरी । रामू की बहू ने कबरी की हत्या पर कमर कस ली । रात भर उसे नींद न आयी, किस दाँव से कबरी पर वार किया जाय कि फिर ज़िंदा न बचे, यही पड़े-पड़े सोचती रही । सुबह हुई और वह देखती है कि कबरी देहरी पर बैठी बड़े प्रेम से उसे देख रही है ।

रामू की बहू ने कुछ सोचा, इसके बाद मुस्कराती हुई वह उठी, कबरी रामू की बहू के उठते ही खिसक गयी । रामू की बहू एक कटोरा दूध कमरे के दरवाज़े की देहरी पर रखकर चली गयी । हाथ में पाटा लेकर वह लौटी तो देखती है कि कबरी दूध पर जुटी हुई है । मौक़ा हाथ में आ गया । सारा बल लगाकर पाटा उसने बिल्ली पर पटक दिया । कबरी न हिली न डुली, न चीखी न चिल्लायी, बस एकदम उल्ट गयी ।

आवाज़ जो हुई तो महरा झाड़ू छोड़कर, मिसरानी रसोई

छोड़कर और सास पूजा छोड़कर घटना-स्थल पर उपस्थित हो गयीं ।  
रामू की बहू सर झुकाये हुए अपराधिनी की भाँति बातें सुन रही है ।

महरी बोली—अरे राम, बिल्ली तो मर गयी । माँजी, बिल्ली की हत्या बहू से हो गयी, यह तो बुरा हुआ !

मिसरानी बोली—माँजी, बिल्ली की हत्या और आदमी की हत्या बराबर है । हम तो रसोई न बनायेंगी, जब तक बहू के सिर हत्या रहेगी ।

सासजी बोली—हाँ ठीक तो कहती हो, अब जब तक बहू के सर से हत्या न उतर जाय तब तक न कोई पानी पी सकता है न खाना खा सकता है । बहू, यह क्या कर डाला ?

महरी ने कहा—फिर क्या हो, कहो तो पंडितजी को बुला लाऊँ ?

सास की जान में जान आयी—अरे हाँ, जल्दी दौड़के पंडितजी को बुला ला ।

बिल्ली की हत्या की खबर बिजली की तरह पड़ोस में फैल गयी । पड़ोस की औरतों का रामू के घर में ताँता बँध गया चारों तरफ़ से प्रश्नों की बौछार और रामू की बहू सिर झुकाये बैठी

उस समय पंडित परमसुख को जब यह खबर मिली, वे पूज कर रहे थे । खबर पाते ही वे उठ पड़े—पंडिताइन से मुस्कुराते हुए बोले—भोजन न बनाना । लाला घासीराम की पतोहू ने बिल्ड मार डाली । प्रायश्चित्त होगा, पकवानों पर हाथ लगेगा ।

पंडित परमसुख चौबे छोटे-से मोटे-से आदमी थे । लम्बाई चार फीट दस इंच, और तोंद का घेरा अट्ठावन इंच । चेहरा गोल-मटोल, मूँछ बड़ी-बड़ी, रंग गोरा, चोटी कमर तक पहुँची हुई ।

कहा जाता है कि मथुरा में जब पंसेरो खुराकवाले पंडितों को ढूँढ़ा जाता था तो पंडित परमसुखजी को उस लिस्ट में प्रथम स्थान दिया जाता था ।

पंडित परमसुख पहुँचे, और कोरम पूरा हुआ । पंचायत बैठी — सासजी, मिसरानी, किसनू की माँ, छन्नू की दादी और पंडित परमसुख ! बाकी स्त्रियाँ बहू से सहानुभूति प्रकट कर रहीं थीं ।

किसनू की माँ ने कहा—पंडितजी, बिल्ली की हत्या करने से कौन नरक मिलता है ?

पंडित परमसुख ने पत्रा देखते हुए कहा—बिल्ली की हत्या अकेले से तो नरक का नाम नहीं बतलाया जा सकता, वह मुहूर्त (मुहूर्त) भी जब मालूम हो—जब बिल्ली की हत्या हुई तब नरक का पता लग सकता है ।

‘ यही कोई सात बजे मुबह ’ मिसरानीजी ने कहा ।

पंडित परमसुख ने पत्रे के पत्रे उलटे, अक्षरों पर उँगलियाँ चलायीं, मथे पर हाथ लगाया और कुछ सोचा । चेहरे पर धुंधलापन आया । माथे पर बल बड़े, नाक कुछ सिकुड़ी और स्वर गंभीर हो गया, हरे कृष्ण ! हरे कृष्ण ! बड़ा बुरा हुआ, प्रातःकाल ब्राह्म-

मुहूर्त में बिल्ली की हत्या ! घोर कुंभीपाक नरक का विधान है ! रामू की माँ, यह तो बड़ा बुरा हुआ ।

रामू की माँ की आँखों में आँसू आ गये । तो फिर पंडितजी अब क्या होगा, आप ही बतलायें ?

पंडित परमसुख मुस्कुराये—रामू की माँ, चिंता की कौन सी बात है, हम पुरोहित फिर कौन दिन के लिए हैं ? शास्त्रों में प्रायश्चित्त का विधान है, सो प्रायश्चित्त से सब कुछ ठीक हो जायगा ।

रामू की माँ ने कहा—पंडितजी इसीलिए तो आपको बुलवाया था, अब आगे बतलाओ कि क्या किया जाय ?

‘ किया क्या जाय—यही एक सोने की बिल्ली बनवाकर बहू से दान करवा दी जाय—जब तक बिल्ली न दे दी जायगी तब तक तो घर अपवित्र रहेगा, बिल्ली दान देने के बाद इक्कीस दिन का पाठ हो जाय । ’

छन्नू की दादी—हाँ और क्या, पंडितजी तो ठीक कहते हैं, बिल्ली अभी दान दे दी जाय और पाठ फिर हो जाय ।

रामू की माँ ने कहा— तो पंडित जी, कितने तोले की बिल्ली बनवायी जाय ?

पंडितजी परमसुख मुस्कुराये, अपनी तोंद पर हाथ फेरते हुए उन्होंने कहा—बिल्ली कितने तोले की बनवायी जाय ? अरे रामू की माँ, शास्त्रों में तो लिखा है कि बिल्ली के वज़न भर सोने की बिल्ली बनवायी जाय । लेकिन अब कलियुग आ गया है, धर्म-कर्म का नाश

हो गया है, श्रद्धा नहीं रही। तो रामू की माँ, बिल्ली के तौल भर की बिल्ली तो क्या बनेगी, क्योंकि बिल्ली बीस-इक्कीस सेर से कम की क्या होगी ; हाँ, कम से कम इक्कीस तोले की बिल्ली बनवा के दान करवा दो, और आगे तो अपनी-अपनी श्रद्धा।

रामू की माँ ने आँखें फाड़कर पंडित परमसुख को देखा— अरे बाप रे ! इक्कीस तोला सोना ! पंडितजी, यह तो बहुत है, तोला भर की बिल्ली से काम न निकलेगा ?

पंडित परमसुख हँस पड़े—रामू की माँ ! एक तोला सोने की बिल्ली ! अरे रुपये का लोभ बहू से बढ़ गया ? बहू के सिर बड़ा पाप है—इसमें इतना लोभ ठीक नहीं !

मोल-तोल शुरू हुआ और मामला ग्यारह तोले की बिल्ली पर ठीक हो गया !

इसके बाद पूजा-पाठ की बात आयी।

पंडित परमसुख ने कहा—उसमें क्या मुश्किल है, हम लोग किस दिन के लिए हैं। रामू की माँ, मैं पाठ कर दिया करूँगा, पूजा की सामग्री आप हमारे घर भिजवा देना।

‘पूजा का सामान कितना लगेगा ?’

‘अरे कम से कम सामान में हम पूजा कर देंगे, दान के लिए करीब दस मन गेहूँ, एक मन चावल, एक मन दाल, मन-भर तिल, पाँच मन जौ और पाँच मन चना, चार पंसेरी धी, और मन-भर नमक भी लगेगा। बस, इतने से काम चल जायगा।’

‘अरे बाप रे! इतना सामान, पंडितजी इसमें तो सौ-डेढ़-सौ रुपया खर्च हो जायगा।’—रामू की माँ ने रुआसी होकर कहा।

“फिर इससे कम नें तो काम न चलेगा। बिल्ली की हत्या कितना बड़ा पाप है, रामू की माँ! खर्च को देखते वक्त पहिले बहू के पाप को तो देख लो! यह तो प्रायश्चित्त है, कोई हँसी-खेल थोड़े ही है—और जैसी जिसकी मरजादा प्रायश्चित्त में उसे वैसा खर्च भी करना पड़ता है। आप लोग कोई ऐसे-वैसे थोड़े हैं, अरे सौ-डेढ़-सौ रुपया आप लोगों के हाथ का मैल है।”

पंडित परमसुख की बात से पंच प्रभावित हुए, किसनू की माँ ने कहा—

पंडितजी ठीक तो कहते हैं, बिल्ली की हत्या कोई ऐसा-वैसा पाप तो है नहीं। बड़े पाप के लिए बड़ा खर्च भी चाहिए।

छन्नू की दादी ने कहा—और नहीं तो क्या, दान-पुत्र से ही पाप कटते हैं। दान-पुत्र में किफायत ठीक नहीं।

मिसरानी ने कहा—और फिर माँजी, आप लोग बड़े आदमी ठहरे। इतना खर्च कौन आप लोगों को अखरेगा!

रामू की माँ ने अपने चारों ओर देखा—सभी पंच पंडितजी के साथ। पंडित परमसुख मुसकुरा रहे थे। उन्होंने कहा—रामू की माँ, एक तरफ तो बहू के लिए कुंभीपाक नरक है और दूसरी तरफ तुम्हारे जिम्मे थोड़ा-सा खर्चा है। सो उससे मुँह न मोड़ो।

एक ठंडी साँस लेते हुए रामू की माँ ने कहा, अब तो जो नाच नचाओगे, नाचना ही पड़ेगा ।

पंडित परमसुख ज़रा कुछ बिगड़कर बोले—रामू की माँ ! यह तो खुशी की बात है, अगर तुम्हें यह अखरता है तो न करो मैं चला । इतना कहकर पंडितजी ने पोथी-पत्रा बटोरा ।

‘अरे पंडितजी, रामू की माँ को कुछ नहीं अखरता—बेचारी को कितना दुख है—बिगड़ो न ।’—मिसरानी, छन्नू की दादी और किसनू की माँ ने एक स्वर में कहा ।

रामू की माँ ने पंडितजी के पैर पकड़े—और पंडितजी ने अब जमकर आसन जमाया ।

‘और क्या हो ?’

‘इक्कीस दिन के पाठ के इक्कीस रुपये और इक्कीस दिन तक दोनों बखत पाँच-पाँच ब्राह्मणों को भोजन करवाना पड़ेगा ।’—कुछ रुककर पंडित परमसुख ने कहा—‘सो इसकी चिंता न करो, मैं अकेले दोनों समय भोजन कर लूँगा और मेरे अकेले भोजन करने से पाँच ब्राह्मण के भोजन का फल मिल जायगा ।’

‘यह तो पंडितजी ठीक कहते हैं, पंडितजी की तोंद तो देखो’—मिसरानी ने मुसकुराते हुए पंडितजी पर व्यंग किया ।

‘अच्छा तो फिर प्रायश्चित्त का प्रबंध करवाओ रामू की माँ, ग्यारह तोला सोना निकालो, मैं उसकी बिल्ली बगवा लाऊँ—दो घंटे

में मैं बनवाकर लौटूँगा तब तक पूजा का प्रबंध कर रखो—और देखो, पूजा के लिए— ।’

पंडितजी की बात खतम भी न हुई थी कि महरी हाँफती हुई कमरे में घुस आयी, और सब लोग चौंक उठे । रामू की माँ ने घबड़ाकर कहा—अरी क्या हुआ री ?

महरी ने लड़खड़ाते स्वर में कहा—माँजी, बिल्ली तो उठकर भाग गयी ।

# पट्टी

श्री मिज़ां अज़ीम बेरा चराताई

पट्टियाँ एक तो वे होती हैं, जो चारपाइयों में लगायी जाती हैं; दूसरी वे जो सिपाहियों के पैरों पर बांधी जाती हैं। फिर और भी बहुत क्रिस्म की पट्टियाँ हैं; लेकिन मेरा मतलब यहाँ उस पट्टी से है, जो फोड़ा, फुंसी और चोट-चपेट के सिलसिले में डाक्टरों के यहाँ बांधी जाती हैं।

\*

\*

\*

मेरी स्त्री की मिलनेवालियों में एक लेडी डाक्टर थीं 'मिस ओरमा लिण्डसे।' मैं ससुराल जानेवाला था। मिस ओरमा ने मुझसे कह दिया था कि जिस रोज़ तुम ससुराल जाओ, मुझसे ज़रूर मिल लेना, इसलिए मैं सुबह-तड़के ही मिस साहबा के बंगले पर पहुँचा।

यह बतलाने के पहले कि बंगले पर क्या हुआ, दो एक बातों में कुत्तों के बारे में कहना चाहता हूँ। वह छोटे-छोटे कुत्ते, जो खूबसूरत कहे जाते हैं और बंगलों में अदबदा के पाले जाते हैं, चाहे कटखने न हों, मगर इधर आप बंगले में दाखिल हुए और उधर वे सीधे आपके ऊपर!—ज़ाहिरा तौर पर काट खाने के लिए, मगर वास्तव में आपको दौड़ाकर और रपटाकर चित्त करने की नीयत से

निकले । अतः आप सच मानिये कि यही हुआ । मिस ओरमा के तीन छोटे-छोटे कुत्तों ने इस बुरी तरह मेरे ऊपर हमला किया कि मेरे होश जाते रहे । गुलाब के एक कांटों भरे दरख्त पर मैंने ऐसे पैर रख दिया, जैसे कोई रेशमी गद्दे पर ख़ता है ! वहाँ फँसकर बदहवासी के साथ गमले फाँदे । एक फाँद गया, दो फाँद गया, तीसरे में पैर ऐसा लगा कि मुँह के बल गिरा ओर साथ ही कुत्ते सिर पर ! जनाब, क्या बताऊँ किस तरह बेतहाशा फिर उठा कि कुत्तों ने ऐसी टांग ली कि एक कुत्ते पर पैर पड़ गया, और अब की सड़क पर जा गिरा । वहाँ से घबराकर सीधा उठकर बरामदे में आया । कुत्ते पीछे-पीछे थे । चिक उठाने की मोहलत किसे थी ; चिक समेत, तोप के गोले की तरह, कमरे में दाखिल ! उधर से मिस साहबा बदहवास चीखती आ रही थीं । मैं इस बुरी तरह मिस साहबा से जाकर टकराया कि वे कुरसी पर चीख मारकर गिरीं । मैं ने सहारा देकर जल्दी से उठाया । कुत्ते खड़े अब दुम हिला रहे थे—वह मूज़ी जो पल-भर पहले मेरी जान लेने को तैयार थे ।

[ २ ]

जब ज़रा होश दुस्त हुआ, तो हम दोनों ने बातें करनी शुरू कीं । मिस साहबा ने अपनी सहेली से मिलने का आग्रह प्रकट किया । कुछ और इधर-इधर की बातें कीं । इतने में मिस साहबा की निगाह मेरे हाथ पर पड़ गयी, जो सड़क पर गिरने से रगड़ खाकर, अंगूठे की जड़ के पास से छिल गया था ।

“ओह……यह……यह क्या !” यह कहकर उन्होंने मेरे इस नाममात्र के ज़ख़म की परीक्षा की, और कहा—“मैं अभी इसे लोशन से धोकर ड्रेस किये देती हूँ ।”

मैंने कहा—“अजी रहने दीजिए, कोई बात भी हो ।”

मिस साहवा परेशान सूरत बनाकर बोली—“मिर्ज़ा साहब, यह मामूली बात नहीं, इसको फ़ौरन ड्रेस कराना चाहिए, वरना कहीं……”

“वरना कहीं !” मैं ने पूछा ।

मिस ओरमा ने भौंहे चढ़ाकर और भयभीत-सी शक़ बनाकर कहा—“टिट……टिटनेस ।”

“टिटनेस” यह मेरे लिए बिलकुल नया शब्द था । एकाएक ख़याल गुज़रा कि वह कहीं शेक्सपियर की नायिका टेटानिया का भाई-बंद तो नहीं है । ख़ैर, मैं ने तफ़सील पूछी, तो मालूम हुआ कि यह ज़हरबाद की किस्म का रोग है । (टिटनेस का वैद्यक नाम धनुषटंकार है ।) सड़क की मामूली रगड़ से संभव है कि ख़राश में कुछ सूजन हो जाय, रात ही रात में हाथ सूजकर डंबल बन जाय और सुबह होते-होते ज़हरबाद शुरू हो जाय, और फिर रामराम…… !

मैं कुछ सहम-सा गया । इस भयंकर रोग की दहलानेवाली बातें सुनता जाता था, और मिस ओरमा को नाजूक उँगलियों से पट्टी बंधवाता जाता था । बंगले से जो निकला तो हलिया यह था कि

गले में एक झूला पड़ा हुआ था, और उसमें जकड़बंद किया हुआ हाथ ! खैरियत यह थी कि तांगे पर आया था, अगर साइकिल पर होता, तो और भी मुसीबत होती ।

[ ३ ]

रास्ते में एक जान-पहचानवाले मिले । दुआ-सलाम के साथ ही उन्होंने तांगा रुकवाया । “अरे मियाँ, यह क्या ? खैर तो है ?” उन्होंने कहा । मैं ने इसके उत्तर में पूरा किस्सा सुनाया कि जनाव, सड़क पर रगड़ लग गयी । और इस डर के कारण कि टिटनेस न हो जाय, यह कार्रवाई की है । “लाहौल बिला फूवत !” उन्होंने जोर से कहकहा लगाया, और टिटनेस तथा उसकी कल्पना पर लानत भेजने हुए कहा—“खोल-खाल के पट्टी फेंक दो, और इसकी जगह सिंदूर और तेल रगड़कर लगा दो ।”

इसके बाद एक साहब और मिले । उन्होंने भी तांगा रुकवाया । वही बातचीत हुई । उन्होंने भी टिटनेस पर लानत भेजी । खूब हँसे, मज़ाक उड़ाया, और कहने लगे—“टूटे हुए घड़े की गिट्टी रगड़कर नीम की छाल के साथ लगा लो ।”

संक्षेप में यह कि रास्ते में चार आदमी और मिले । सभी ने टिटनेस पर लानत भेजी और मुझ पर हँसे । किसी ने काली मिर्चें बतायीं, किसी ने चंदन बताया, किसी ने कहा कुछ न बाँधो, यों ही सूख जायगा ।

घर पहुँचा तो पिताजी ने पट्टी का हाल पूछा, माँ ने पूछा, भाई-बहनों ने पूछा ! गरज़ सबको हाल बताना पड़ा । फिर नौकरों की बारी आयी । घर की बूढ़ी नौकरानी ने सहानुभूति से सुने सुनाये का ब्यौरा पूछा—“बेटा, यह ‘टिनटस’ क्या है, जो तुम्हारे दुश्मनों को होने का डर है ?” बूढ़ी ने जब लड़कों से सुना था, तो शायद टिटनेस को तरकारी की क्रिस्म की कोई चीज़ समझी थी । खैर, जिस तरह हो सका, उनको भी समझाया । इतने में बाहर एक मिलनेवाले आ गये । उनसे किसी ने सुनी-सुनायी उड़ा दी । बहुत परेशान और सहानुभूतिपूर्ण स्वर में उन्होंने सारा ब्यौरा पूछा, जो बताना पड़ा । वे चले गये, तो खरबूजेवाला आया । रोज़ आता था । भला, कैसे बिना पूछे रह जाता ? मैं ने कहकर टालना चाहा कि चोट लग गयी है, इतने में नौकर का लड़का बोल उठा “टीटंस” हो गया । इधर मैं ने लड़के की तरफ़ घूरकर देखा, उधर खरबूजेवाला चकराकर बोला—“मियाँ, यह ‘टीटंस’ क्या है ? क्या कोई फुड़िया का नाम डाक्टरों ने रखा है ?”

मैंने जलकर कहा — “बेहूदा मत बको ।”

इससे फुरसत पायी थी कि अंदर गया, तो देखा कि माताजी दो-चार औरतों को टिटनेस पर लेक्चर दे रही हैं । मैं पहुँचा, तो मुझसे भी प्रार्थना की गयी कि मैं इस टिटनेस पर कुछ और रोशनी डालूँ । अब मैं तंग आ गया था । टिटनेस के नाम से गुस्सा आता था । खैर, ज्यों-त्यों करके बला टली ।

[ ४ ]

शाम को चार बजे की गाड़ी से खाना होनेवाला था। इसी बीच में लोगों ने मेरा नातिक्रा (बोल) बंद कर दिया। अब मैं सिर्फ यह कहकर टालना चाहता था कि चोट लग गयी है; मगर, जनाव, पूछनेवाला बिना टिटनेस की बातचीत के भला काहे को मानता। वह फौरन कहता कि फ़लों साहब से सुना कि टिटनेस होने का डर है। मज़बूरन जिस तरह बन पड़ता, जान छुड़ाता।

तांगा आया। असबाब लादा, तो तांगेवाले ने भी पूछा—  
 “मियाँ, हाथ में पट्टी कैसी?” मैं घुन्नाकर रह गया। स्टेशन पर अलबत्ता मेरी नाक में दम आ गया। बहुतों को यह कहकर टाला कि चोट लग गयी है। बहुतों को कुछ न कुछ टिटनेस का हाल बताना पड़ा। गाड़ी छूटने से पहले ही एक सज्जन से इस विषय पर बुरा मनौअल भी हो गयी।

“अरे मियाँ, यह हाथ में पट्टी कैसी है?” उन्होंने पूछा।

“मामूली चोट लग गयी।”

“कैसे लग गयी?”

“सड़क पर गिर पड़ा था, ख़राश आ गया।”

“फ़िर कोई बात तो नहीं?”

“कोई बात नहीं।”

“मगर अब्दुल हमीद साहब मिलें थे, वे कहते थे कि:

खुदा न करे, टिटनेस हो जाने का डर है। यह टिटनेस क्या होता है ? ”

अब मुझे ऐसा गुस्सा आया कि उनका मुँह नोच लूँ, क्योंकि वे केवल मुझे तंग कर रहे थे। आप ही विचार कीजिये कि पहले तो उन्होंने शुरू से पूरी तफ़्सील पूछी, यद्यपि वे अब्दुल हमीद साहब का अच्छी तरह मग़ज़ खा चुके थे, और फिर टिटनेस को पूछते हैं कि क्या होता है ? गो कि ख़ूब अच्छी तरह पूछ चुके थे।

मैं ने जलकर कहा— “टिटनेस एक तरह का बुख़ार होता है, जिसमें लीकें आती हैं।”

“हैं ! ” वे बोले— “अब्दुल हमीद साहब तो कहते थे कि ज़हरबाद होता है।”

“माफ़ कीजिये,—” मैं ने कहा— “तो फिर आप जब जानते हैं कि टिटनेस क्या बला है, तो मेरा दिमाग़ चाटने से फ़ायदा ? ”

प्रत्यक्ष है कि ऐसी बातचीत का फल क्या हो सकता है। वे बुरा माने, मैं और भी बुरा माना, जिससे वे और भी बुरा माने।

[ ५ ]

मेरे डब्बे में वैमे तो कई आदमी थे, मगर बिलकुल पास ही बैठनेवाले एक तो ज़र्मीदार-सूरत लखनऊ की तरफ़ के मुसलमान थे, और एक साहब कुछ फ़ौजीनुमा मालूम होते थे। खाकी कमीज़ और नेकर पहने थे। इनके पास ही एक मेरे शहर के मारवाड़ी

महाजन बैठे थे। इनके अलावा दो एक और सज्जन भी थे। गाड़ी चली। दो-एक इधर-उधर की ज़बरदस्ती की बातें पूछकर इन फ़ौजी सज्जन ने आख़िर पूछ ही तो लिया—“आपके हाथ में यह पट्टी कैसी बंधी है?”

मैं कह नहीं सकता कि मैं दिल में कितना भुत्ताया। मज़बूरन कह दिया—“ज़रूम हो गया है।”

“कैसे?”—उन्होंने पूछा।

मारे गुस्से के मैं ने कहा—“बात दरअसल यह है कि मगर ने काट खाया है।”

“मगर ने! मगर!.....मगर ने काट खाया!”

“जी हाँ!” मैं ने लापरवाही से कहा।

“कैसे?”—उन्होंने बड़ी उत्सुकता से अब ब्यौरा पूछना चाहा कि मैं किस तरह पानी या दलदल में घुसा, मगर से मेरा कैसे साबका पड़ा आदि। मगर मैंने तंग आकर दूसरी तरकीब सोची।

“मुँह से काट खाया” मैंने कहा।

“जी हाँ,”—उन्होंने सिर को हिलते हुए कहा—“मुँह से तो काटा ही होगा, मगर कहाँ पर आख़िर....?”

जहाँ चोट लगी थी और पट्टी बंधी थी, मैंने दूसरे हाथ से वह स्थान पकड़कर कहा—“यहाँ पर काट खाया, और मुँह बाकर काट खाया।” मैंने मुँह से हाथ दवाने की नकल करते हुए कहा।

“ नहीं साहब,”—वह दूसरे ज़मींदार साहब बोले, “ इनका मतलब यह है कि आखिर वह कौन मुकाम था, जहाँ मगर ने काट खाया ; क्या घटना हुई थी ? ”

मैंने उसी तरह खूबे मुँह से कहा—“मैंने कहा न कि इसी मुकाम पर हथेली के पास । ” मैंने फिर दुबारा उस जगह को पकड़कर दिखाया—“ इसी मुकाम पर मूज़ी ने काट खाया, और कोई घटना तो हुई नहीं । ”

कुछ चिड़चिड़ाकर उन्होंने कहा—“अजी हज़रत, किससा सुनाइये कि किस तरह, कौनसी नदी या ताल में, क्या मामला पेश आया, जो मगर ने आपकी हथेली को काट खाया ? ”

“ अब मैं समझा ; आपका क्या मतलब है ? ” मैंने कहा—“ सुनिये, घटना बास्तव में यह हुई कि हमारे पड़ोस में एक नदी है । वहाँ एक बड़ा-सा मगर रहता था । एक रोज़ मैंने एक बड़ा ज़बरदस्त मछली का-सा कांटा कोई दस सेर वज़न का बनवाया । उसे एक मोटे तार के रस्से में बाँधकर पेड़ से बाँध दिया । काँटों में गोشت लगाकर नदी में डाल दिया । उसमें मगर रात के आठ बजकर तीन मिनट पर फँस गया । ”

इस संक्षिप्त वृत्तांत को भला लोग काहे को पसंद करते ? चारों ओर से सवालों की झड़ी बंध गयी ।

किसी ने पूछा, साहब कांटा कैसी नोक का था ; किसी ने कहा, क्या वह निगल गया ? गरज़ यह कि तरह-तरह के सवाल पैदा हो

गये। मज़बूरन मुझे मगर के शिकार के कुछ और क्रिस्से गढ़कर सुनाने पड़े। अब मैंने अपने बयान को कहानी का रूप देकर सुनाना शुरू किया, और उस स्थान पर पहुँचा कि दस-बारह आदमियों ने रस्ता खींचा। मगर ने ज़ोर से तड़पकर पलटा खाया ही था कि दूसरा स्टेशन आ गया।

स्टेशन आने से भला मेरी कहानी क्या रुकती, लेकिन यहाँ यह मुसीबत आयी कि एक सज्जन ने छकड़ा-भर असबाब के साथ इसी डब्बे पर हमला किया। इस घमा-घमी के साथ उन्होंने और उनके नौकरों ने असबाब की फेंका-फेंक और ठूसा-ठूस की कि सबको अपने-अपने बोरिये-विस्तरे और जगह की पड़ गयी। ये हज़रत शायद पुलिस के सब इन्सपेक्टर थे, और किसी दूसरे थाने पर तबादिले के सिलसिले में लद रहे थे। हट्टे-कट्टे जवान थे, और उनकी मूँछें बड़ी-बड़ी थीं। सामने ही दूसरों की जगह पर कब्ज़ा करके इधर-उधर सरककर बैठ गये, और फ़ौरन ही मुझे पान पेश किया। मेरी कमबख़्ती कि मैंने धन्यवाद के साथ ले लिया। इसके साथ ही फ़ौरन मौसम की शिकायत की। मैं क्या जानता था कि अब यह मुझे छेड़ेंगे। हुआ भी ऐसा ही। मौसम की शिकायत के बाद ही उन्होंने भी आख़िर को गोला दे मारा।

“क्यों जनाब, यह आपके हाथ में पट्टी कैसी है?”

सूखे मुँह से मैंने कहा—“परसों काले साँप ने काट खाया।”

“अरे काला साँप ?”

मैंने कहा—“जी, काला ।” यह कहकर मैंने इधर-उधर के उन लोगों पर नज़र डाली, जिनको मैं मगर की कहानी सुना रहा था, और जो शायद अब बाक़ी कहानी को पूरा करने की फ़रमाइश करने ही वाले थे । किसी के चेहरे पर गंभीरता थी, तो किसी के चेहरे पर मुस्कराहट ।

“कहाँ ? कैसे ? कहाँ काट खाया ? कैसे काट खाया ? कब ?”

“मैंने कहा तो कि परसों काट खाया !”

“कहाँ ? आप क्या कर रहे थे ?”

“यहाँ ।” मैंने पट्टी पर हाथ से बताते हुए कहा—“यहाँ काट खाया । मैं खाना खा रहा था ।”

“तो फिर क्या हुआ ?”

“फिर साँप ने काट खाया ।” मैंने सादगी से कहा ।

“कैसे ?”

“ऐसे,” मैंने उँगली से चुटकी लेकर साँप के काटने की नक़ल बनाते हुए कहा—“ऐसे काट खाया ।”

“अजी साहब, यह मतलब नहीं, आख़िर क्या हुआ था ? साँप कैसे आया और वाक़या पूरा-पूरा क्या है ?”

इसके बाद मैंने अपने साँप काटने का किस्सा बयान करना शुरू किया, जो बदकिस्मती से मुझे याद नहीं; मगर यह अच्छी तरह

याद है कि मैंने अपना किस्सा बहुत ही अच्छी तरह से पूरा किया था ।

जो लोग मगर का किस्सा सुन चुके थे, उनके सवालों का मैंने निहायत सादगी से जवाब दिया । मैंने कहा—“ मगर भला किस तरह काट सकता है ? मुझे मगर ने कभी नहीं काटा । ” मेरी गंभीरता पर पहले तो वे कुछ मुसकुराये, फिर उनके चेहरों से कुछ संशय प्रकट हुआ ; मगर मैं प्रत्यक्ष रूप से बहुत गंभीर था । मेरे दिल को आराम पहुँच रहा था । दिन-भर के सही उत्तरों से मन में जो जलन पैदा हो गयी थी, वह मिट गयी । पहले की बनिस्वत अब मैं खुश था । अब मैं निस्पृह-भाव से अखबार पढ़ने में व्यस्त हो गया ।

कई स्टेशन निकल गये । कोई नया आगंतुक ऐसा न आया, जो मेरी पट्टी का हाल पूछता । किसी ने ठीक ही कहा है कि “ कभी नाव पर गाड़ी, कभी गाड़ी पर नाव । ” अब मेरा नंबर था । मैं इस प्रतीक्षा में था कि कोई मुझसे पूछे तो ; मगर किसी ने न पूछा । यहाँ तक कि मैं घर यानी ससुराल पहुँच गया ।

[ ६ ]

रात को साढ़े ग्यारह बजे होंगे । सास साहवा के सामने जाकर अदब से फर्श पर बैठ गया । सलाम दुआ के बाद पहला सवाल उन्होंने जो किया ; वह यह था—“ खैर तो है ? तुम्हारे हाथ में पट्टी कैसी बंधी है ? ”

“गोली लग गयी है।”—मैंने जलकर कहा।

“या आली! गोली!”—वे चौंककर बोलीं—“गोली, खुदा खैर करे, कैसे लग गयी?”

“बंदूक की नाल से।”—मैंने कहा।”

“बेटा, आखिर क्या हुआ था, कैसे बंदूक चल गयी?”

क्या बताऊँ कि मुझे इस सवाल से अब कैसी जलन हो रही थी। अब मालूम हुआ कि किसी ने ठीक ही कहा है—

“नहीं दौड़ता है घोड़ा हर एक जगह पर।”

मुझे जलन हो रही थी, क्योंकि छतवाले कमरे पर बिजली को रोशनी गायब थी, जिसका अर्थ यह था कि कमरेवाली, शायद नहीं, बल्कि निश्चित रूप से, अनुपस्थित थी। इसलिए जवाब देने के बजाय मैं मन में सोचने लगा कि अपने मामा के यहाँ गयी होगी। मेरे एक मूर्ख मित्र ने सलाह दी थी कि बिना पहले से खबर दिये, सहसा ससुराल पहुँचना और वहाँ श्रीमती से मिलना, विशेष आनंद-दायक होता है। जवाब देने के बजाय मैं मन-ही-मन उन्हें मूर्ख कह रहा था कि एकाएक चौंक-सा पड़ा। एक सूखा संक्षिप्त-सा किस्सा सुनाया कि बंदूक अचानक चल गयी, और गोली छूती हुई निकल गयी; मगर सास साहबा ने मेरी जान खाना शुरू किया।

इसी बीच में छोटी साली साहबा लजाती, बल-खाती इठलाती आयी। मैं बयान नहीं कर सकता कि उस समय मैं कैसी उलझन में था। सास साहबा दुनियाँ भर की बातें तो कर रही थीं; मगर

यह न बताती थीं कि मेरी श्रीमती हैं कहाँ—अपने मामा के यहाँ, या घर में। खैर, बातचीत में छोटी साली से इतना तो मालूम हुआ कि घर में नहीं हैं। सास साहबा बोलीं—“.....दोनों गयी थीं। यह तो शाम ही को लौट आयी, और उसने खाना खाकर आने को कहा था, मगर रह गयी। बहन ने पकड़ लिया होगा। दोनों में बड़ी मुहब्बत है, अक्सर बुला भेजती है।”

यह कहकर सास ने मेरी श्रीमती की ममेरी बहन की मुहब्बत का कानों में चुभनेवाला किस्सा शुरू किया और इधर-उधर मैंने मुँह बनाया, और लापरवाही से जम्हाइयाँ लेनी शुरू कीं, क्योंकि मुझे अपनी श्रीमती से इस तरह की मुहब्बत करनेवालियों से सख्त नफ़रत है। खैर, शुक्र है कि सासजी मेरा मतलब समझ गयीं, और कहने लगीं—“अच्छा, अब जाओ, सो रहो।”

मैं थके हुए पैरों से अंधेरे में अनमने-भाव से ज़ीने पर चढ़ा। छत पर पहुँचते ही बत्ती जलायी। नौकरानी कमबख्त ने मेरा बिस्तरा ज्यों का त्यों पलंग पर रख दिया था। मैंने खोलकर बिछाया। बत्ती बुझायी, और लेटकर बहुत जल्द सो गया।

पहला रात का आखिरी हिस्सा और गर्मियों की ठंडी हवा में मतवाली नींद! लेकिन कुछ आहट, कुछ गर्मी और खुशबू इस नींद को भी गायब कर सकती है। मैं बिजली की रोशनी में खड़बड़ाकर उठा; “कौन?”—मेरे मुँह से निकला। जवाब देनेवाली

मुसकुरा रही थी—वह मेरी मौजूदगी पर । गलती मेरी ही थी । कमरे के दूसरे बाजू के सामने ही तो चारपाई पड़ी थी । मैंने देखी ही न थी । न दुआ, न सलाम, सीधे—“यह हाथ में आपके क्या हुआ, पट्टी कैसी बँधी है ?”

या खुदा ? भला क्या जवाब देता ? मैंने कहा—

“नज़र से तीर चलाकर किया घायल ।

सवाल फिर ये तुम्हारा कि यह हुआ क्या है ?”

और उसी वक्त तै कर लिया कि अब पट्टी न बाँधूँगा ।

खुदा इस इरादे की शर्म रखें ।

# अपना अपना भाग्य

श्री जैनंद्र कुमार

बहुत कुछ निरुद्देश्य घूम चुकने पर हम सड़क के किनारे की बेंच पर बैठ गये ।

नैनीताल की संध्या धीरे-धीरे उतर रही थी । रूई के रेशे से, भाप से बादल हमारे सिरों को छू-छूकर बे-रोक घूम रहे थे । हलके प्रकाश और अंधियारी से रंगकर कभी वे पीले दीखते, कभी सफ़ेद और फिर ज़रा देर में अरुण पड़ जाते जैसे हमारे साथ खेलना चाह रहे थे ।

पीछे हमारे पोलोवाला मैदान फैला था । सामने अंग्रेज़ों का एक प्रमोद-गृह था, जहाँ मुहावना, रसीला बाजा बज रहा था और पार्श्व में था वही सुरम्य अनुपम नैनीताल ।

ताल में किश्तियाँ अपने सफ़ेद पाल उड़ाती हुई एक-दो अंग्रेज़ यात्रियों को लेकर, इधर से उधर खेल रही थीं, और कहीं कुछ अंग्रेज़ एक-एक देवी प्रतिस्थापित कर, अपनी सुई-सी शकल की डोंगियों को मानों शर्त बाँधकर सरपट दौड़ा रहे थे । कहीं किनारे पर कुछ साहब अपनी बंसी पानी में ढाले घैर्य के साथ एकाग्र होकर मछली-चिंतन कर रहे थे ।

पीछे पोलो-लॉन में बच्चे किलकारियाँ भरते हुए हाकी खेल रहे थे। शोर, मार-पीट, गाली-गलौज भी जैसे खेल का ही अंश था। इस तमाम खेल को उतने क्षणों का उद्देश्य बना, वे बालक अपना सारा मन, सारी देह, समग्र बल और समूची विद्या लगाकर मानों खतम कर देना चाहते थे। उन्हें आगे की चिंता न थी; बीते का खयाल न था। वे शुद्ध तत्काल के प्राणी थे। वे शब्द की संपूर्ण सचाई के साथ जीवित थे।

सड़कपर से नर-नारियों का अविरत प्रवाह आ रहा था और जा रहा था। उसका न ओर था न छोर। यह प्रवाह कहाँ जा रहा था, कौन बता सकता है? सब उमर के सब तरह के लोग थे। मानों मनुष्यता के नमूने का बाज़ार, सजकर, सामने से इठलाता निकला चला जा रहा हो।

अधिकार-वर्ग में तने अँगरेज़ उसमें थे, और चिथड़ों से सजे घोड़ों की बाग थामे वे पहाड़ी उसमें थे, जिन्होंने अपनी प्रतिष्ठा और सम्मान को कुचलकर शून्य बना लिया था, और जो बड़ी तत्परता से दुम हिलाना सीख गये थे।

भागते, खेलते हँसते, शरारत करते, लाल-लाल अँगरेज़ बच्चे थे और पीली आँखें फाड़े, पिता की उँगली पकड़कर चलते हुए अपने हिन्दुस्तानी नौनिहाल भी थे।

अंग्रेज़ पिता थे, जो अपने बच्चों के साथ भाग रहे थे, हँस रहे थे और खेल रहे थे। उधर भारतीय पितृदेव थे, जो बुजुर्गी

को अपने चारों तरफ़ लपेटे धन-संपन्नता के लक्षणों का प्रदर्शन करते हुए चल रहे थे ।

अंग्रेज़ रमणियाँ थीं, जो धीरे नहीं चल सकती थीं, तेज़ चलती थीं । उन्हें न चलने में थकावट आती थी, न हँसने में लाज आती थी । कसरत के नाम पर घोड़ों पर भी बैठ सकती थीं, और घोड़े के साथ ही साथ ज़रा जां होते ही, किसी हिन्दु-स्तानी पर भी कोड़े फटकार सकती थीं । वह दो-दो, तीन-तीन, चार-चार की टोलियों में निश्शंक, निरापद, इस प्रवाह में मानों अपने स्थान को जानती हुई, सड़क पर से चली जा रही थी ।

उधर हमारे भारत की कुल-लक्ष्मियाँ, सड़क के बिलकुल किनारे-किनारे, दामन बचाती और सम्हालती हुई, साड़ी की कई तहों में सिमट-सिमटकर लोक-लाज, स्त्रीत्व और भारतीय-गरिमा के आदर्श को अपने परिवेष्टनों में छिपाकर, सहमी-सहमी धरती में आँखें गाड़े, कदम-कदम बढ़ रही थीं ।

[ २ ]

घंटे के घंटे सरक गये । अंधकार गाढ़ा हो गया । बादल सफ़ेद होकर जम गये । मनुष्यों का यह ताँता एक-एक कर क्षीण हो गया । अब इक्के-दुक्के आदमी सर पर छतरी लगाकर निकल रहे थे । हम वहीं के वहीं बैठे थे । सरदी-सी मालूम हुई । हमारे ओवर कोट भीग गये थे ।

पीछे फिरकर देखा । वह लान बर्फ़ की चादर की तरह विलकुल स्तब्ध और सुन्न पड़ा था ।

सब ओर सन्नाटा था । तल्लीताल की बिजली की रोशनी दीप-मालिका-सी जगमगा रही थी । वह जगमगाहट दो मील तक फैले हुए प्रकृति के जल-दर्पण पर प्रतिबिंबित हो रही थी । और दर्पण का काँपता हुआ, लहरें लेता हुआ वह तल उन प्रतिबिंबों को सौ-गुना—हज़ार गुना करके उनके प्रकाश को मानों एकत्र और जमाकर व्याप्त कर रहा था । पहाड़ों के सिर पर की रोशनी तारों-सी जान पड़ती थी ।

हमारे देखने-देखते एक घने पर्दे ने आकर इन सब को ढँक दिया । रोशनी मानों मर गयी । जगमगाहट लुप्त हो गयी । वह काले-काले भूत से पहाड़ भी उस सफ़ेद परदे के पीछे छिप गये । पास की वस्तु भी न दिखने लगी । मानों यह घनीभूत प्रलय था । सब कुछ इस घनी, गहरी सफ़ेदी में दब गया, जैसे एक शुभ्र महासागर ने फैलकर संसृति के सारे अस्तित्व को डुबो दिया । ऊपर, नीचे, चारों तरफ़, वह निर्भेद्य सफ़ेद शून्यता ही फैली हुई थी ।

ऐसा घना कुहरा हमने कभी न देखा था । टप-टप टपक रहा था ।

मार्ग अब विलकुल निर्जन था । वह प्रवाह न जाने किन घोंसलों में जा छिपा था ।

उस बृहदाकार, शुभ्र शून्य में कहीं से ग्यारह बार टन-टन हो उठा—जैसे, कहीं दूर कत्र में से आवाज़ आ रही हो।

हम अपने-अपने होटलों के लिए चल दिये।

रास्ते में मित्रों का होटल मिला। दोनों वकील मित्र छुट्टी लेकर चले गये। हम दोनों आगे बढ़े। हमारा होटल आगे था।

ताल के किनारे-किनारे हम चले जा रहे थे। हमारे ओवरकोट तर हो गये थे। बारिश नहीं मालूम होती थी। सरदी इतनी थी कि सोचा, कोट पर एक कंबल और होता तो अच्छा होता।

रास्ते में ताल के बिल्कुल किनारे एक बेंच पड़ी थी। मैं जी में बेचैन हो रहा था। झटपट होटल पहुँचकर, इन भीगे कपड़ों से छुट्टी पा, गरम विस्तर में छिपकर सो, रहना चाहता था। पर साथ के मित्र की सनक कब उठेगी और कब थमेगी—इसका क्या कुछ ठिकाना है! और वह कैसी क्या होगी—इसका भी कुछ अंदाज़ है! उन्होंने कहा—“आओ, ज़रा यहाँ बैठें।”

हम उस चूने कुहरे में, रात के ठीक एक बजे, तालाब के किनारे की उस भीगी, बर्फीली, ठंडी हो रही लोहे की बेंच पर बैठ गये।

पाँच-दस-पंद्रह मिनट हो गये। मित्र के उठने का इरादा न मालूम हुआ। मैंने झुंझलाकर कहा—“चलिए भी....”

“अरे ज़रा बैठो भी....”

हाथ पकड़कर ज़रा बैठने के लिए जब ज़ोर से बैठा लिया गया, तो और चारा न रहा। सनक से छुटकारा पाना आसान न था; और यह ज़रा बैठना भी ज़रा न था।

चुप-चुप बैठे तंग हो रहा था, कुढ़ रहा था कि मित्र अचानक बोले — “देखा वह क्या है?”

मैंने देखा, कुहरे की सफ़ेदी में कुछ ही हाथ दूर से एक काली-सी मूर्ति हमारी तरफ़ बढ़ी आ रही थी। मैंने कहा — “होगा कोई।”

तीन गज़ दूरी से दीख पड़ा, एक लड़का सिर के बड़े-बड़े बाल खुजलाता हुआ चला आ रहा है। नंगे पैर है, नंगे सिर एक मैली-सी कमीज़ लटकाये है।

पैर उसके न जाने कूहाँ पड़ रहे थे, और वह न जाने कहाँ जा रहा था—कहाँ जाना चाहता था! न दायँ था, न बायाँ था।

पास की चुंगी की लालटेन के छोटे से प्रकाश-वृत्त में देखा....कोई दस बरस का होगा। गोरे रंग का है, पर मैल से काला पड़ गया है; आँखें अच्छी, बड़ी, पर सूनी हैं। माथा जैसे अभी से झुर्रियाँ खा गया है।

वह हमें न देख पाया। वह जैसे कुछ भी नहीं देख रहा था। न नीचे की धरती, न ऊपर चारों तरफ़ फैला हुआ कुहरा, न सामने का तालाब और न एकाकी दुनियाँ। वह बस अपने निकट वर्तमान को देख रहा था।

मित्र ने आवाज़ दी—“ ए ! ”

उमने अपनी सूनी आँखें फ़ाड़ दीं ।

“ दुनियाँ सो गयी, तू ही क्यों घूम रहा हे ? ”

बालक मौन-मूक फिर भी बोलता हुआ चेहरा लेकर खड़ा रहा ।

“ कहाँ सोएगा ? ”

“ यहीं कहीं । ”

“ कल कहाँ सोया था ? ”

“ दूकान पर । ”

“ आज वहाँ क्यों नहीं ? ”

“ नौकरी से हटा दिया । ”

“ क्या नौकरी थी ? ”

“ सब काम । एक रुपया और जूठा खाना । ”

“ फिर नौकरी करेगा ? ”

“ हाँ…… ”

“ बाहर चलेगा ? ”

“ हाँ ’

“ आज क्या खाना खाया ? ”

“ कुछ नहीं । ”

“ अब खाना मिलेगा ? ”

“ नहीं मिलेगा । ”

“ यों ही सो जायगा ? ”

“ हाँ... । ”

“ कहाँ ? ”

“ यहीं कहीं । ”

“ इन्हीं कपड़ों से ? ”

बालक फिर आँखों से बोलकर सूक खड़ा रहा । आँखें  
मानों बोलती थीं—“ यह भी कैसा मूर्ख प्रश्न है ! ”

“ माँ-बाप हैं ? ”

“ हैं । ”

“ कहाँ ? ”

“ पन्द्रह कोस दूर गाँव में । ”

“ तू भाग आया ? ”

“ हाँ । ”

“ क्यों ? ”

“ मेरे कई छोटे भाई-बहन हैं,— सो भाग आया । वहाँ  
काम नहीं है । रोटी नहीं । बाप भूखा रहता था और माँ भूखी रहती  
थी, रोती थी, सो भाग आया । एक साथी और था । उसी गाँव  
में का था, मुझसे बड़ा । दोनों साथ यहाँ आये । वह अब  
नहीं है । ”

“ कहाँ गया ? ”

“ मर गया । ”

इस ज़रा-सी उम्र में ही इसकी मौत से पहचान हो गयी !  
—मुझे अचरज हुआ, पूछा—“ मर गया ! ”

“ हाँ, साहब ने मारा, मर गया । ”

“ अच्छा हमारे साथ चल । ”

वह साथ चल दिया । लौटकर हम वकील दोस्तों के होटल में पहुँचे ।

“ वकील साहब ! ”

वकील लोग होटल के कमरे से उतरकर आये । काश्मीरी दोशाला लपेटे थे; मोझे चढ़े पैरों में चप्पलें थीं । स्वर में हल्की झुँझलाहट थी, कुछ लापरवाही थी ।

“ ओ-हो, फिर आप ! कहिये ? ”

“ आपको नौकर की ज़रूरत थी न ? देखिये यह लड़का है । ”

“ कहाँ से लाये ?—इसे आप जानते हैं ? ”

“ जानता हूँ—यह बेईमान नहीं हो सकता । ”

“ अजी, ये पहाड़ी शैतान होते हैं । बच्चे-बच्चे में गुन छिपे रहते हैं । आप भी क्या अजीब हैं—उठा लाये कहीं से—लो जी, यह नौकर लो ! ”

“ मानिये तो, यह लड़का अच्छा निकलेगा । ”

“ आप भी—जी, बस खूब हैं । ऐरे-गैरे को नौकर बना

लिया जाय और अगले दिन वह न जाने क्या-क्या लेकर चंपत हो जाय । ”

“ आप मानते ही नहीं, मैं क्या करूँ ! ”

“ मानें क्या खाक ?—आप भी जी....अच्छा मज़ाक करते हैं । अच्छा अब हम सोने जाते हैं । ”

और वह चार रुपये रोज़ के किरायेवाले कमरे में सजी मसहरी पर सोने झटपट चले गये ।

[ ३ ]

वकील साहब के चले जाने पर, होटल के बाहर आकर मित्र ने अपनी जेब में हाथ डालकर कुछ टटोला ; पर झट कुछ निराशा भाव से हाथ बाहर कर वे मेरी ओर देखने लगे ।

“ क्या है ?—” मैं ने पूछा ।

“ इसे खाने के लिए कुछ देना चाहता था ”—अंग्रेज़ी में मित्र ने कहा—“ मगर दस दस के नोट हैं । ”

“ नोट ही शायद मेरे पास हैं ;—देखूँ ? ”

सचमुच मेरी जेब में भी नोट ही थे । हम अंग्रेज़ी में बोलने लगे । लड़के के दाँत बीच-बीच में कटकटा उठते थे । कड़ाके की सरदी थी ।

मित्र ने पूछा—तब ?

मैंने कहा—“ दस का नोट ही दे दो । ”

सकपका कर मित्र मेरा मुँह देखने लगे—“अरे यार, बजट बिगड़ जायगा। हृदय में जितनी दया है, पास उतने पैसे तो नहीं।”

“तो जाने दो; यह दया ही इस ज़माने में बहुत है।”  
—मैंने कहा।

मित्र चुप रहे। जैसे कुछ सोच रहे हों। फिर लड़कें से बोले—“अब आज तो कुछ नहीं हो सकता। कल मिलना। वह ‘होटल-डि-पव’ जानता है? वहीं कल दस बजे मिलेगा?”

“हाँ—कुछ काम देंगे हुज़ूर?”

“हाँ-हाँ, ढ़ँढ़ ढ़ँगा।”

“तो जाऊँ?”—लड़कें ने निराश आशा से पूछा।

“हाँ”—ठंडी साँस खींचकर फिर मित्र ने पूछा—

“कहाँ सोएगा?”

“यहीं कहीं; बेंच पर, पेड़ के नीचे—किसी दूकान की भट्टी में।”

बालक कुछ ठहरा। मैं असमंजस में रहा। तब वह प्रेत-गति से एक ओर बढ़ा और कुहरे में मिल गया। हम भी होटल की ओर बढ़े। हवा तीखी थी—हमारे कोटों को पार कर बदन में तीर सी लगती थी।

सिकुड़ते हुए मित्र ने कहा—“भयानक शीत है। उसके पास कम—बहुत कम कपड़े……!”

“यह संसार है यार ?” मैंने स्वार्थ की फ़िलासफ़ी सुनायी—  
“चलो, पहले बिस्तर में गरम हो लो, फिर किसी और की चिन्ता करना ।”

उदास मित्र ने कहा—“स्वार्थ !-- जो कहो, लाचारी कहो, निंदुराई कहो—या बेहयाई !”

दूसरे दिन नैनिताल स्वर्ग के किसी काले गुलाम पशु के दुलार का वह बेटा—वह बालक, निश्चित समय पर हमारे ‘होटल-डि-पव’ में नहीं आया। हम अपनी नैनिताली सैर खुशी-खुशी ख़तम कर चलने को हुए। उस लड़के की आस लगाये बैठे रहने की ज़रूरत हमने न समझी।

मोटर में सवार होते ही थे कि यह समाचार मिला—  
“पिछली रात, एक पहाड़ी बालक, सड़क के किनारे—पेड़ के नीचे छिड़ुर कर मर गया ।”

मरने के लिए उसे वही जगह, वही दस बरस की उमर और वही काले चिथड़ों की कमीज़ मिली। आदमियों की दुनियाँ ने बस यही उपहार उसके पास छोड़ा था।

पर बतलानेवालों ने बताया कि ग़रीब के मुँह पर, छाती, मुट्टियों और पैरों पर, बरफ़ की हलकी सी चादर चिपक गयी थी। मानों दुनियाँ की बेहयाई ढँकने के लिए प्रकृति ने शव के लिए सफ़ेद और ठंडे कफ़न का प्रबन्ध कर दिया था।

सब सुना और सोचा—“अपना-अपना भाग्य !”

# गौरा

श्री चन्द्रगुप्त विद्यालंकार

कह नहीं सकते एक सुखी जीवन की वास्तविक पहचान क्या है, फिर भी इतना निश्चित है कि जीवन एक सुखी किसान था। आर्थिक दृष्टि से वह बहुत ही दरिद्र था। गाँव की हद्द जहाँ जंगल से मिलती थी, उस स्थान की २०-२५ बीघा (एक एकड़ बराबर पौने दो बीघा) मामूली ढँग की ज़मीन पर उसका मौरूसी हक था। उसके परिवार में पत्नी के अतिरिक्त २-३ बच्चे भी थे। घर-गृहस्थी के लिए आवश्यक सामान का उसके पास अभाव नहीं था। मुरब्बा और परौंठे न सही नमकीन सत्तू ही सही—यह परिवार जिस किसी तरह दोनों जून अपने पेट के गढ़ों को भर अवश्य लेता था। पति-पत्नी में खूब निभती थी। दोनों ही शरीर से स्वस्थ और स्वभाव के मोठे थे। जीवन मेहनती आदमी था। उसे काम करने का शौक था—मानों वह इसके लिये बहाने ढूँढ़ता हो। रबी की फसल कट चुकने के बाद भी उसे किसी ने सुस्ताते नहीं देखा। उन दिनों के लिए वह पहिले ही से अपनी ज़मीन के ५-७ कम उपजाऊ बीघों को घेर-घारकर तैयार कर रखता था। यहाँ खरबूजे बोये जाते थे। जीवन-परिवार के वे दिन बड़े मज़े में कटते थे। खरबूजों के रक्त में जामुन की घनी छाया के नीचे फूस की एक

जरा सी झोंपड़ी यही जीवन के खरबूजों का स्टोर-हाउस था और यही उसके परिवार का आश्रम-स्थान। वैशाख मास के गर्म दिनों की दोपहर जामुन के इसी पेड़ की छाया में कटा करती थी। साँझ के बाद, दिन भर विकने से बचे हुए खरबूजों के साथ गेहूँ की रोटी खाकर वे लोग ईश्वर को दुआँ दिया करते थे। उन्हें न धनियों से द्वेष था और न ज़मीनदार से ईर्ष्या।

वैशाख मास की किसी चाँदनी रात को पास ही से एक हल्की सी आवाज़ सुनकर जीवन की नींद उचट गयी। करीब आधी रात बीत गयी थी। जीवन को भय हुआ कि कहीं बाढ़ फाँदकर गीदड़ तो खेत में नहीं घुस आये, परंतु एक बार चाँदनी में अपने छोटे से खेत को भली प्रकार देख लेने पर उसका यह संदेह दूर हो गया। इसी समय उसे फिर से वही आवाज़ सुनायी दी। यह आवाज़ सुनकर जीवन पहचान गया कि खेत के पासवाले जंगल में, कोई जंगली जीव किसी गाय के बछड़े पर आक्रमण कर रहा है। अपने खेत में किसी प्रकार का उपद्रव न देखकर पहिले तो जीवन की इच्छा हुई कि न जाऊँ....क्यों? मुफ्त में एक बछड़े के लिए अपनी जान खतरे में डालूँ; परंतु बार-बार 'बाँ'-'बाँ' की करुण चिल्लाहट सुनकर वह रह न सका। जीवन खाट से उतरकर खड़ा हो गया। एक हाथ में मज़बूत डंडा और दूसरे हाथ में टूटी हुई चिमनीवाला बरसों का पुराना हरीकेन लैंप लेकर वह उसी ओर चल दिया, जिस ओर से आवाज़ आ रही थी।

खेत की हद्द से मिलकर जो जंगल मीलों तक फैला हुआ था उसका प्रांत-भाग घना नहीं था। साधारण झाड़ियों और ढाक के पेड़ों के अतिरिक्त कोई बड़ा वृक्ष वहाँ नहीं था। जंगल में प्रविष्ट होकर एक बड़े कुंड की ओट में उसने देखा कि एक छोटे से बछड़े पर ४-५ गीदड़ आक्रमण कर रहे हैं और वह बेचारा ज़मीन पर लेटा हुआ बड़े करुण स्वर में 'वाँ' 'वाँ' कर रहा है। एक लेंपहस्त आदमी को अपनी तरफ़ आता हुआ देखकर सब गीदड़ भाग खड़े हुए। जीवन ने पास जाकर देखा कि बछड़े को बहुत अधिक चोट नहीं आयी है। सिर्फ़ उसकी अगली दाईं टाँग और पीठ का कुछ भाग ही ज़ख़मी हुआ है। जीवन ने अनुमान से पहचाना कि उसकी आयु दो मास से अधिक प्रतीत नहीं होती। बछड़े का रंग बिल्कुल श्वेत था और उसके माथे पर लाल शंख का निशान बना हुआ था। जीवन बछड़े को धीरे से गोद में उठाकर अपनी झोंपड़ी में चला गया।

प्रातःकाल उठकर जीवन ने जाँच करने देखा कि बछड़े की जात बहुत अच्छी है। अगर कुछ यत्न किया जाय तो वह एक बहुत बढ़िया बैल बन सकता है। जीवन की घरवाली अभी सोयी ही हुई थी कि जीवन ने इस बछड़े को उसकी चारपाई पर डाल दिया। वह हड़बड़ाकर उठ बैठी। इस प्रकार अकस्मात् निद्राभंग हो जाने का कारण भी अभी तक पूरी तरह से नहीं समझ पायी थी कि उसने सुना जीवन कह रहा था—“परमेश्वर ने पालने के लिए तुम्हें एक और बच्चा दिया है।”

पति-पत्नी दोनों ने सम्मिलित रूप से खूब सोच-विचारकर इस मनुष्येतर जाति के बालक का नाम रक्खा—‘गोरा’ ।

जीवन की किस्मत अच्छी थी । उसके प्रयत्न से गोरा के दोनों घाव शीघ्र ही भर गये । अच्छा होकर वह खूब कूदने फाँदने लगा । कुछ ही महीनों में गोरा का डील-डौल खूब भर आया । उसके कंधे उन्नत और पुट्टे मज़बूत हो गये ।

(२)

देखते ही देखते ‘गोरा’ एक बड़ा डील-डौलवाला बैल बन गया । उसके मुकाबिले का बैल आसपास के अनेक गाँवों में मिलना कठिन था । उसकी चाल हाथी की चाल के समान मस्तानी थी और उसकी गरज बादल की गरज के समान गंभीर । लोग उसे अब विस्मय के साथ देखते और जीवन के भाग्यों की सराहना करते थे ।

जीवन को गोरा पर अपने बच्चों के समान प्रेम था । प्रतिदिन दोनों समय मेहनत करके वह उसके लिए कुटी तैयार किया करता था । यथाशक्ति वह उसे कभी-कभी तेल और घी भी पिलाया करता था । जीवन की घरवाली को तो गोरा से एक तरह का मोह हो गया था । वह उसे हर समय आँखों के सामने रखना चाहती थी । उसके छोटे बच्चे उस विशालकाय बैल की चौड़ी छाती के नीचे खड़े होकर उसके गले की नरम और सुंदर सास्ना को अपने चंचल हाथों से इधर-उधर हिलाया करते थे । गोरा

आँखें बंद करके बच्चों के इस अबोध-प्यार का मज़ा लिया करता था। गोरा के डील-डौल का दूसरा बैल जीवन के पास तो क्या, गाँव भर में नहीं था, इस कारण जीवन उसे हल में नहीं जोत सकता था। यही दलील देकर लोगों ने एक-एक हज़ार रूपयों तक दाम लगाकर गोरा को जीवन से खरीद लेना चाहा, परंतु जीवन को यह मंजूर नहीं था। वह कहता था कभी धन के लालच से कोई अपनी संतान को भी बेचता है? जीवन के पास एक मामूली सी बैलगाड़ी थी, वह गोरा को इसी में जोता करता था।

जीवन के गाँव के नज़दीक ही एक बहुत बड़ा सरकारी मैदान था। लोगों में मशहूर था कि मुसलमानी हुकूमत के दिनों में राह चलती हुई फ़ौजें इसी मैदान में पड़ाव किया करती थीं। आजकल यह मैदान एक ग्रामीण प्रदर्शनी के काम लाया जाता था। यहाँ शरद-ऋतु में सरकार की ओर से पशुओं की एक बड़ी भारी नुमाइश की जाती थी। दूर-दूर के लोग इस नुमाइश में अपने जानवरों को लाते थे। जो जानवर सर्वश्रेष्ठ सिद्ध होते थे, उन्हें सरकार की ओर से इनाम भी दिया जाता। H. 11/12/21

गाँव के ज़मींदार का नाम था लखपतराय। वह बेपरवाह, आलसी और शौकीन आदमी था। गाँव के काम-काज में अधिक दखल देना उसे पसंद नहीं था। यही कारण था कि उस गाँव के किसानों को वर्ष के अधिकांश भाग में अपने ज़मींदार से कोई विशेष शिकायत नहीं रहती थी। परंतु जिन दिनों ज़मींदार को

दावत, शिकार या सरकारी अफसरों की खातिरदारी करने का ख़ब्त सवार होता था, उन दिनों गाँववालों की आफ़त आ जाती थी। नुमाइश के महीने में जब ज़िले के कुछ छोटे-मोटे अफ़सर इन्तज़ाम करने के लिए इस गाँव में आते थे, उन दिनों उनकी खातिर करते-करते किसानों की जान निकलने लगती थी।

प्रदर्शिनी की प्रति-स्पर्धा में भाग लेने का ज़र्मीदार को ख़ास शौक था। उसने कुछ बैल और घोड़े महज़ इसी काम के लिए पाल रखे थे। ज़र्मीदार के जानवर धे, खाने पीने की क्या कमी? ख़ासकर नुमाइश के दिनों में एक एक जानवर के पीछे चार चार किसान दिन-रात भागे फिरते थे। नुमाइश का सबसे पहिला इनाम कई बरसों से लखपतराय को उसके एक बैल के लिए मिल रहा था। इस वर्ष भी ज़र्मीदार को यह विश्वास था कि प्रदर्शिनी का प्रथम पुरस्कार उसी के हाथ में रहेगा।

इन लोगों का यकीन था कि ज़र्मीदार के बैल का ग़ोरा से कोई मुकाबिला ही नहीं है। यदि दोनों बैलों को भिड़ा दिया जाय तो ग़ोरा एक ही बार में ज़र्मीदार के बैल को दूर पटक दे। इस कारण लोग जीवन पर इस बार की प्रदर्शिनी में सम्मिलित होने के लिए ज़ोर डाल रहे थे, मगर वह इन्कार करता था। मगर यार लोग भी कब माननेवाले थे। ख़ासकर जो लोग प्रति वर्ष ज़र्मीदार से नीचा देखते थे, वे भला इस सुवर्ण अवसर को किस तरह हाथ से जाने देते। आख़िर लोगों ने इस वर्ष की प्रदर्शिनी

में सम्मिलित होने के लिए जीवन को तैयार कर ही लिया । नतीजा यह हुआ कि इस वर्ष नुमाइश का प्रथम पुरस्कार ज़र्मीदार को नहीं मिल सका, गोरा ही इस इनाम का अधिकारी समझा गया ।

( ३ )

जीवन अपनी गाड़ी को घर की तरफ दौड़ाये लिए जा रहा था । गोरा के लिए खाली गाड़ी फूल के समान हल्की थी । गोरा ने कल ही नुमाइश में नामवरी हासिल की थी, इसलिए जीवन ने उसे आज यथेष्ट धी पिलाया था । गोरा के गले में उसने फूलों की एक माला डाल रखी थी । पशु होते हुए भी गोरा यह समझ गया कि आज उसका मालिक उससे विशेष प्रसन्न है । गाड़ी में बैठा हुआ जीवन, अपने ऊबड़-खावड़ स्वर में कोई ग्रामीण गीत गा रहा था ।

अपने घर के सामने पहुँचते ही जीवन का हृदय किसी निकट अनिष्ट की आशंका से काँप उठा । उसके घर के द्वार पर ज़र्मीदार का कारिंदा खड़ा हुआ था । जीवन का उन्मुक्त संगीत सहसा रुक गया । अजान पशु ने भी मानों अपने मालिक के मन का भाव भाँप लिया—उसकी चाल धीमी पड़ गयी ।

इसी समय कारिंदा ने आगे बढ़कर आदेश दिया—“जीवन, चलो, तुम्हें ज़र्मीदार ने याद किया है ।”

“भाई साहब” कहकर जीवन ने बड़ी नर्भ आवाज़ से पूछा—“कुछ मालूम है कि मुझे मालिक ने क्यों बुलाया है ?”

कारिंदे ने लापरवाही से जवाब दिया—“ नहीं, मुझे क्या मालूम । ”

जीवन ज़र्मीदार के सम्मुख पहुँचा । ज़र्मीदार लखपतराय अपने मकान के सहन में धीरे-धीरे टहल रहा था । जीवन ने वहाँ पहुँचकर उसे झुककर बंदगी की ।

लखपतराय ने मुस्किराकर कहा—“ जीवन, नुमाइश की जीत के लिए बधाई ? ”

जीतन का हृदय काँप गया । यह ताना है या बधाई । उसने धीमे से सिर्फ इतना ही कहा—“ यह हुजूर की मेहरबानी है । ”

अब ज़र्मीदार ने खूब गंभीर होकर कहा—“ जीवन, मैं सचमुच तुम्हारे बैल से बड़ा प्रसन्न हूँ । मैं उसे तुमसे ख़रीद लेना चाहता हूँ । मुझे मालूम हुआ है कि वह बैल तुम्हारे यहाँ बिलकुल निठल्ला रहता है ; इसलिए मुझे उम्मीद है कि उसे बेचने में तुम अनाकानी न करोगे । ”

जीवन काँप गया । उसने कोई जवाब नहीं दिया ।

ज़र्मीदार ने कहा—“ बोलो, चुप क्यों हो ? ”

जीवन धीरे से बोला—“ हुजूर, आपके पास जानवरों की क्या कमी है ? मैं उस बैल को बेचना नहीं चाहता । ”

“ तुम्हें उसके बदले मुँह माँगा दाम मिलेगा । ”

“ मैं उसे किसी भी दाम पर बेचना नहीं चाहता । हुजूर, मैं खुद भी तो आपकी जायदाद हूँ । ”

ज़र्मीदार ने अब प्रलोभन देने का प्रयत्न किया—“तुम्हारा लगान माफ़ कर दूँगा ।”

जीवन ने नकारात्मक उत्तर दिया ।

ज़र्मीदार इस पर भी निराश नहीं हुआ । अब उसने अपने ब्रह्मास्त्र का वार किया—“तुम्हें यह बैल बेच देना होगा ।”

जीवन चुप रहा ।

ज़र्मीदार ने फिर कहा—“सीधी तरह से नहीं दोगे, तो फिर किसी और उपाय से दोगे ।”

जीवन को भी आवेश आ गया । उसने काँपती हुई आवाज़ में कहा—“हरगिज़ नहीं ।”

ज़र्मीदार ने कहा—“अच्छा जाओ ।”

उस दिन के बाद से अभागे जीवन पर ज़र्मीदार ने सख्ती करना शुरू किया । उससे कठिन बेगार ली जाने लगी । बेगार ऐसी ली जाती थी कि गोरा को दिन-रात काम में लगा रहना पड़े । कभी-कभी अकेले गोरा को ही बेगार में माँग लिया जाता था । जीवन के दरिद्र परिवार पर यह एक नई आफ़त आ खड़ी हुई । परंतु फिर भी जीवन ने पराजय स्वीकार नहीं की । अपनी किस्मत के भरोसे जीवन यह सब अत्याचार सहने लगा ।

( ४ )

जंगल से लकड़ियाँ काटकर गाँव की तरफ़ लौटते हुए जीवन काँप उठा । आसमान अचानक काले-काले बादलों से धिर आया

था। जीवन को जिस बात का भय था, आखिर वही हुई। इस चौमासे के दिनों में गाँवों से तीन-चार मील दूर एक बरसाती नाला पार करके लकड़ियाँ काटने जाना सचमुच एक जोखिम का काम था। बरसात के कारण नाले का कोई विश्वास नहीं था, वह न जाने कब भरकर बहने लगे। प्रातःकाल लखपतराय ने जीवन को इसी जंगल से बंगार में लकड़ियाँ काट लाने का आदेश दिया था। जीवन जब घर से चला आसमान साफ़ था और नाले में भी कम पानी था। परंतु साँझ के समय ज्योंही गड्डे में लकड़ियाँ भरकर वह लौटने को तैयार हुआ त्यों ही इन्द्र-देवता की सेना ने एक साथ आकाश-मंडल पर चढ़ाई कर दी।

जीवन ने रास हिलाकर गोरे को भागने का आदेश दिया। बरसाती नाला इस स्थान से चार-पाँच फर्लांग ही दूर था। जीवन की इच्छा थी कि वह जिस किसी तरह भागकर गड्डे सहित इस नाले के पार पहुँच जाय, उसके बाद देखा जायगा। परंतु इस समय तक वर्षा बड़े जोर से शुरू हो गयी थी। नाले के रेतिले किनारे पर पहुँचकर जीवन ने बड़े दुःख के साथ देखा कि नाला खूब भरकर बह रहा है। जीवन निराश हो गया। अब कई घंटे तक इसी पर बैठे रहने को वह बाध्य था। वर्षा की बौछार जीवन के शरीर पर खुले रूप से पड़ रही थी, इसलिये वह गड्डे से उतरा। उसने गोरे को गाड़ी से खोलकर किनारे की हरी-हरी घास चरने के लिए छोड़ दिया। इसके बाद गड्डे की लकड़ियों को उसने कुछ ऐसे

ढंग से रखा कि उनके अंदर एक खोह-सी बन गयी । इस खोह के ऊपर अपनी चादर फैलाकर, वर्षा से बचने के लिए जीवन अंदर बैठ गया ।

सहसा गर्दन उठाकर गोरा एक बार बड़े ज़ोर से गरज उठा । गोरा की यह गरज सुनकर जीवन भय से सिहर उठा । धड़कते हुए दिल से उसने अपनी खोह में से बाहर निकला । देखा, गोरा अब भी पहले ही की तरह निश्चिन्तता से हरी-हरी घास चर रहा है । वर्षा इस समय भी कम नहीं हुई । नाले के मटियाले पानी में वर्षा की बड़ी-बड़ी बूँदें पड़कर उसे विक्षुब्ध कर रही हैं । इन बूँदों की मार से मानों वह नाला बौखला-सा उठा है । जीवन ने जंगल की तरफ़ मुड़कर देखा—चारों ओर सन्नाटे का राज्य है । केवल वर्षा पड़ने की साँय-साँय आवाज़ इस निस्तब्धता को भंग कर रही है । जंगल के हरे-हरे वृक्ष वर्षा में एक साथ चुपचाप स्नान कर रहे हैं । जीवन ने फिर से अपना सिर खोह में छिपा लिया । इस नीरव सन्नाटे में उसे कुछ भय प्रतीत होने लगा ।

थोड़ी देर में बादल फट गए । वर्षा बन्द हो गयी । पूर्व दिशा में इंद्र-धनुष निकल आया । सूर्य डूबने में अब अधिक समय नहीं रहा था । सूर्य की अंतिम किरणों ने बादलों में अनेकों रंग पोत दिये थे । उनके प्रतिबिंब से बरसाती नाले का पानी भी पिघले हुए सोने की उज्ज्वल धार के समान प्रतीत हो रहा था । जंगल में मोर बोलने लगे । प्रकृति का सन्नाटा भंग हो गया । चारों

ओर का दृश्य स्वर्गीय हो उठा। परंतु बेगार में पकड़े गये जीवन का ध्यान इन दृश्यों की ओर नहीं था। वह बड़ी उत्कंठा से नाले का पानी कम हो जाने की प्रतीक्षा कर रहा था।

धीरे-धीरे नाले का पानी भी उतर गया। जीवन की अब जान में जान आयी। गोरा को गड्डे में जोतकर वह फिर से अपनी खोह में आ बैठा और रास हिलाकर गोरा चलने की आज्ञा दी। सामने सूर्य अस्त हो रहा था।

किनारे के उस हरे मैदान से उतरकर गोरा नाले के रेतिले तट पर पहुँचा। परंतु पानी के निकट पहुँचते ही गोरा किसी चीज़ को देखकर सहसा चौंक उठा। उसके पैर क्रिया-शून्य हो गये। गाड़ी रुक गयी। जीवन फिर से काँप उठा। डरते-डरते खोह में से अपना मुँह बाहर निकाला। नाले की ओर देखने ही उसके होश गुम हो गये। उसने देखा—उत्तर की ओर गड्डे से करीब २० गज़ दूर एक बड़ा-सा शेर खड़ा है और गड्डे की ओर देखकर गुर्गा रहा है।

अगले ही क्षण शेर बड़े ज़ोर से गरज उठा। उसकी गरज समीप-स्थित पहाड़ी के साथ टकराकर गूँज उठी। पास के जंगल में फिर से सन्नाटा छा गया।

जीवन उसी प्रकार अनिमेष नेत्रों से शेर की तरफ़ देखता रहा। परंतु शेर ने अभी तक उसकी ओर नहीं देखा था, वह गोरा के श्वेत-श्वेत और मोटे-ताज़े जिस्म को देखकर ही गुर्गा रहा

था । शेर की भयंकर गरज सुनकर गोरा काँप उठा । वह बड़े करुण स्वर में चिल्लाया ' बाँ—बाँ ! '

इसी समय शेर धीरे-धीरे बड़ी शान से कदम बढ़ाता हुआ गोरा की तरफ बढ़ा । जीवन इस समय भी खोह से गर्दन बाहर निकाले शेर की ओर देख रहा था । यदि वह ध्व भी चाहाता तो खोह में छिपकर अपनी जान बचा सकता था ।

शेर को अपनी तरफ बढ़ता हुआ देखकर वह अबोध जानवर अत्यधिक करुण-स्वर से फिर चिल्लाया—“ बाँ! वाँ!!

गोरा का करुण स्वर-सुनकर जीवन सहसा विचलित हो उठा । उसे स्मरण हो आया—आज से दो वर्ष पूर्व गोरा की यही करुण ' बाँ ' सुनकर उसने गीदड़ों से उसकी रक्षा की थी, क्या आज वह उसे शेर के मुँह से नहीं बचा सकता !

जीवन कूदकर गोरा की पीठ पर लिपट गया । अगले ही क्षण में वह शेर एक बार फिर बड़े जोर से गरजकर गोरा पर झपटा, परंतु उसके तेज नाखून गोरा के भरे हुए शरीर में न घँसकर जीवन की सूखी हुई पीठ में जा धँसे ।

शेर ने उसी शिकार को पर्याप्त समझा । वह दरिद्र, परंतु आश्रितवत्सल जीवन की पवित्र देह को लेकर जंगल में प्रविष्ट हो गया ।

दूसरे दिन प्रातः काल जीवन के रिश्तेदार उसे ढूँढ़ते हुए, वहाँ पहुँचे । गोरा अब भी उसी तरह निश्चल भाव से खड़ा था ।

गड्डे की खोह के ऊपर जीवन की मैली चादर अब भी उसी तरह फैली हुई थी। गोरा की पीठ पर ग्लून के बड़े-बड़े दाग और रेत पर शेर के पंजों के बड़े-बड़े निशान देखकर उन्हें सारी घटना समझने में देर न लगी।

\*

\*

\*

जीवन का यह आत्म-वलिदान आसपास के सब गाँवों में प्रसिद्ध है। लोग उसका नाम बड़ी श्रद्धा से लेते हैं। गोरा आज भी जीवित है, परंतु अब वह उतना मजबूत नहीं रहा। लोग कहते हैं कि स्वामी के शोक में वह दिन प्रति दिन धुलता चला जा रहा है। लखपतराय भी अपने व्यवहार पर शर्मिन्दा है। उस दिन के बाद से फिर कभी उन्होंने गोरा के लिए आग्रह नहीं किया।

# देशभक्त

श्री पांडेय बेचन शर्मा 'उग्र'

“स्वामिन्, आज कोई सुन्दर सृष्टि करो ! किसी ऐसे प्राणी का निर्माण करो, जिसकी रचना पर हमें गौरव हो सके । क्यों ?”

“सचमुच ? प्रिये, आज तुम्हें क्या सूझा जो सारा धन्धा छोड़कर यहाँ आयी हो और मेरी सृष्टि-परीक्षा लेने को तैयार हो ?”

“तुम्हारी परीक्षा और मैं लूँगी ? हरे, हरे ! मुझे व्यर्थ ही काँटों में क्यों घसीट रहे हो नाथ ? यों ही बैठी-बैठी तुम्हारी अद्भुत रचना—‘मर्त्यलोक’—का तमाशा देख रही थी । जब जी ऊब गया तब तुम्हारे पास चली आयी हूँ । अब संसार में मौलिकता नहीं दिखाई पड़ती । वही पुरानी गाथा चारों ओर दिखाई-सुनाई पड़ रही है । कोई रोता है, खिलखिलाता है, एक प्यार करता है, दूसरा अत्याचार करता है, राजा धीरे-धीरे भीख माँगने लगता है और भिक्षुक शासन करने । इन बातों में मौलिकता कहाँ ? इसलिए प्रार्थना करती हूँ ; कोई मनोरंजक सृष्टि संवारो । संसार के अधिकतर प्राणी तुमको शाप ही देते हैं, एक बार आशीर्वाद भी लो ।”

“अच्छी बात है । इस समय चित्त भी प्रसन्न है । किसी से मानव सृष्टि की आवश्यक सामग्रियाँ यहीं मँगवाओ । आज मैं तुम्हारे सामने ही तुम्हारी सहायता से सृष्टि करूँगा ।”

“मैं और तुमको सहायता दूँगी! तब रहने दो। हो चुकी सृष्टि। सृष्टि करने की योग्यता यदि मुझमें होती तो मैं तुमको कष्ट देने के लिए यहाँ आती?”

“नाराज क्यों होते हो भाई, तुमसे पुतला तैयार करने को कौन कहता है? तुम यहाँ पर चुपचाप बैठी भर रहो। हाँ, कभी-कभी मेरी ओर, और कभी कभी मेरी कृति की ओर अपने मुधुर कटाक्ष को फेर दिया करना। तुम्हारी इतनी ही सहायता से मेरी सृष्टि में जान आ जायगी। समझीं?”

“समझो। देखती हूँ तुम्हारी आदत भी कलियुगिये बूढ़ों-सी हुई जा रही है। अभी तक आँखों में जवानी का नशा छाया हुआ है।”

“और तुम्हारी आदत तो बहुत ही अच्छी हुई जा रही है। बूढ़े मारवाड़ियों की युवती कामिनियों की तरह जब होती है तभी ‘खाँव’ ‘खाँव’ किया करती है। चलो, जल्दी करो, सब चीज़ें मँगाओ।”

( २ )

क्षिति, जल, अग्नि, आकाश और पवन के सम्मिश्रण से विधाता ने एक पुतला तैयार किया। इसके बाद उन्होंने सब से पहले तेज को बुलाकर उस पुतले में प्रवेश करने को कहा। तेज के बाद मौन्दर्य, दया, करुणा, प्रेम, विद्या, बुद्धि, बल, सन्तोष, उत्साह, धैर्य,

गाम्भीर्य आदि समस्त सद्गुणों से उस पुतले को सजा दिया । अन्त में आयु और भाग्य की रेखाएँ बनाने के लिए ज्यों ही विधाता ने लेखनी उठायी त्यों ही ब्रह्माणी ने रोका—

“मुनिये भी, इसके भाग्य में क्या लिखने जा रहे हैं? और, आयु कितनी दीजियेगा?”

“क्यों? तुमसे इन बातों से मतलब? तुम्हें तो तमाशा भर देखना है, वह देख लेना । भोंहें तनने लगीं न? अच्छा लो, मुन लो । इसके भाग्य में लिखी जा रही है भयंकर दरिद्रता, दुख, चिन्ता और इसकी आयु होगी बीस बषों की ।”

“अरे! यह आप क्या तमाशा कर रहे हैं? बल, साहस, दया, नेज, सौन्दर्य, विद्या, बुद्धि आदि गुणों के देने के बाद दरिद्रता, दुख और चिन्ता आदि के देने की क्या आवश्यकता है? फिर, केवल बीस बषों की अवस्था! इन्हीं कारणों से तो मर्त्यलोक के कवि आपकी शिकायत करते हैं । क्या फिर किसी से ‘नाम चतुरानन पै चूकतै चले गये’ लिखवाने का विचार है?”

विधाता ने मुस्कुराकर कहा—“अब तो रचना हो गयी । चुपचाप तमाशा भर देखो । इसकी आयु इसीलिए कम रखी है जिसमें हमें तमाशा जल्द दिखाई पड़े ।”

ब्रह्माणी ने पूछा—“इसे मर्त्यलोकवाले किस नाम से पुकारेंगे?”

प्रजापति ने गर्व भरे स्वर में उत्तर दिया—“देशभक्त ।”

( ३ )

अमरावती से इन्द्र ने, कैलास से शिव ने, वैकुण्ठ से कमला-पति ने संसार के रंगमञ्च पर देशभक्त का प्रवेश उस समय देखा जब उसकी अवस्था उन्नीस वर्ष की हो गयी । इसमें कोई आश्चर्य की बात नहीं । देव-मण्डली का एक-एक दिन हमारी अनेक शताब्दियों से भी बड़ा होता है । हमारे उन्नीस वर्ष तो उनके कुछ मिनटों से भी कम थे ।

देशभक्त के दर्शनों से भगवान कामारि प्रसन्न होकर नाचने लगे । उन्होंने अपनी प्राणेश्वरी पार्वती का ध्यान देशभक्त की ओर आकर्षित करते हुए कहा—“ देखो, यह सृष्टि की अमृतपूर्व रचना है । कोई भी देवता देशभक्त के रूप में जाकर अपने को धन्य समझ सकता है । प्रिये, इसे आशीर्वाद दो । ” प्रसन्नवदना उमा ने कहा—“ देशभक्त की जय हो ! ” एक दिन देशभक्त के तेज-पूर्ण मुख-मण्डल पर अचानक कमला की दृष्टि पड़ गयी । उस समय वह (देशभक्त) हाथ में पिस्तौल लिये किसी देशद्रोही का पीछा कर रहा था ! इन्दिरा ने घबराकर विष्णु को उसकी ओर आकर्षित करते हुए कहा—“ यह कौन हैं ? मुख पर इतना तेज—ऐसी पवित्रता और करने जा रहे हैं राक्षसी कर्म—हत्या ! यह कैसी लीला है लीलाधर ! ” विष्णु ने कहा—“ चुपचाप देखो ! ”

परिश्रणाय साधूनां विनाशाय च दुष्कृताम् ।

धर्मसंस्थापनार्थाय संभवामि युगे युगे ॥

यदि यह—देशभक्त राक्षसी काम करने जा रहा है तो राम, कृष्ण, प्रताप, शिवा, नेपोलियन—सबने राक्षसी कर्म किया है। देवी, इन्हें प्रणाम करो ! यह कर्ता की पवित्र कृति है ।”

\* \* \*

हाथ की पिस्तौल देशद्रोही के मस्तक के सामने कर देशभक्त ने कहा—“मूर्ख ! पश्चात्ताप कर, देशद्रोह से हाथ खींचकर मातृ-सेवा की प्रतिज्ञा कर । नहीं तो मरने के लिए तैयार हो जा ।”

देशद्रोही के मुख पर घृणा और अभिमान की मुस्कराहट दौड़ गयी । उसने शासन के स्वर में उत्तर दिया—“अज्ञान, सावधान ! हम शासकों के लाड़ले हैं । हमारे माँ-बाप और ईश्वर सर्वशक्तिमान सम्राट हैं । सम्राट के सम्मुख देश की बड़ाई !”

“अन्तिम बार पुनः कह रहा हूँ, माता की जय बोल, अन्यथा इधर देख ।” देशभक्त की पिस्तौल गरजने के लिए तैयार हो गयी ।

सिर पर संकट देखकर देशद्रोही ने अपनी जेब से सीटी निकालकर ज़ोर से बजायी । जान पड़ता है देशद्रोही के अनेक रक्षक गुप्तरूप से उसके साथ थे । देखते-देखते बीस देशद्रोहियों का दल देशभक्त की ओर लपका । फिर क्या था, देशभक्त की पिस्तौल गरज उठी !! क्षण भर में देशद्रोहियों का सरदार, कबूतर की तरह पृथ्वी पर लोटने लगा । गिरफ्तार होने के पूर्व सफल-प्रयत्न देशभक्त आनन्द-विभोर होकर चिल्ला उठा—“माता की जय हो ।”

काँपते हुए इन्द्रासन ने, पुष्पवृष्टि करते हुए नन्दन-कानन ने, ताण्डव नृत्य में लीन रुद्र ने, कलकल करती हुई सुर-सरिता ने एक स्वर से कहा—“देशभक्त की जय हो।”

विधाता प्रेम-गद्गद होकर ब्रह्मणी से बोले, “देवती हो, देशभक्त के चरण-स्पर्श से अभाग्य कारागार अपने को स्वर्ग समझ रहा है, लोहे की लड़ियों—हथकड़ी-बेड़ियों—ने मानो पारस पा लिया है, संसार के हृदय में प्रसन्नता का समुद्र उमड़ रहा है, वयुन्धरा फूली नहीं समाती ! यह है मेरी कृति, यह है मेरी विभूति— प्रिये गाओ, मंगल मनाओ, आज मेरी लेखनी धन्य हुई !”

( ४ )

जिस दिन देशभक्त की जीवनी का अन्तिम पृष्ठ लिखा जाने-वाला था, उस दिन स्वर्गलोक में आनन्द का अपार पारावार उमड़ रहा था। त्रिंशत्कोटि देवांगनाओं की थालियों को उदार कल्पवृक्ष ने अपने पुष्पों से भर दिया था, अमरावती ने अपना अपूर्व शृङ्गार किया था, चारों ओर मङ्गल गान गाये जा रहे थे।

समय से बहुत पहले ही देवतागण विमान पर आरूढ़ होकर आकाश में विचरने और देशभक्त के आगमन की प्रतीक्षा करने लगे।

\*

\*

\*

सम्राट के समर्थक भीषण शस्त्रास्त्रों से सुसज्जित होकर एक बड़े मैदान में खड़े थे। देशभक्त पर “सम्राट के प्रति विद्रोह” का अपराध लगाकर न्याय का नाटक खेला जा चुका था। न्यायाधीश

की यह आज्ञा सुनायी जा चुकी थी कि “या तो देशभक्त अपने कर्मों के लिए पश्चात्ताप प्रकट कर ‘सम्राट की जय’ घोषणा करे या तोप से उड़ा दिया जाय ।” देशभक्त पश्चात्ताप क्यों करता ? अतः उसे सम्राट के सैनिकों ने जङ्घीर से कसकर तोप के सम्मुख खड़ा कर दिया ।

सम्राट के प्रतिनिधि ने कहा—“अपराधी ! न्याय की रक्षा के लिए अन्तिम बार फिर कह रहा हूँ ‘सम्राट की जय’ घोषणा कर, पश्चात्ताप कर ले !”

मुस्कराते हुए देशभक्त बन्दी ने कहा—“तुम अपना काम करो, मुझसे पश्चात्ताप की आशा व्यर्थ है । तुम मुझसे ‘सम्राट की जय’ कहलाने के लिए क्यों मरे जा रहे हो ? सच्चा सम्राट कहाँ है ? तुम्हारे कहने से संसार के लुटेरों को मैं कैसे सम्राट मान लूँ ! सम्राट मनुष्यता का द्रोही हो सकता है ? सम्राट न्याय का गला घोट सकता है ? सम्राट किसी के सिर पर अपना दंड ज़बर्दस्ती लाद सकता है ? भाई, तुम जिसे सम्राट कहते हो उसे मनुष्यता और मनुष्यता के उपासक ‘राक्षस’ कहते हैं । फिर सम्राट की जय-घोषणा कैसी ? तुम मुझे तोप से उड़ा दो—इसी में सम्राट का मंगल है, इसीसे उसके पापों का घड़ा फूटेगा और उसे मुक्ति मिलेगी ।”

\*

\*

\*

देव-मण्डली के बीच में बैठी हुई माता मनुष्यता की गोद में बैठकर देशभक्त ने और साथ ही त्रिंशत्कोटि देवताओं ने देखा,

पञ्चतत्व के एक पुतले को अत्याचार के उपासकों ने तोप से उड़ा दिया ।

उस पुतले के एक-एक कण को देवताओं ने मणि की तरह छट लिया । बहुत देर तक देवलोक “ देशभक्त की जय ” से मुखरित रहा ।

# कर्तव्य

श्रीमती कमलादेवी चौधरी

उषा का पति उसे बहुत ही प्यार करता है । सारे मोहल्ले की स्त्रियों में दिन-रात इसी बात की चर्चा रहती है । उषा भी अपने को अन्य स्त्रियों से भाग्यशालिनी मानती है । वह देखती है—मेरे पति के समान अन्य किसी स्त्री के पति अपनी पत्नी का इतना आदर-सम्मान और प्यार नहीं करते । मेरा पति तो किसी बात में भी मेरी उपेक्षा नहीं करता । यथाशक्ति मेरी फ़रमाइशों को पूरी करने में वह कभी भी लापरवाही नहीं करता ।

वह चाहता है मेरी उषा सदा ही सजी-बजी दिखलाई दे । इस कारण वह उषा के लिए अनेक प्रकार के शृंगार की वस्तुएँ लाया करता है, और बहुत आग्रह से उषा को सजाता है, अपने साथ सैर और सिनेमा को भी ले जाता है ।

उषा की सहेलियाँ कहती हैं—अरे तूने उन पर क्या जादू कर रखा है, मुझे भी बता दे न ?

उषा का हृदय मीठे अभिमान से भर जाता है । हँसकर वह कहती तो यही है—मेरे लिए क्या कोई अनोखी बात है ? तुम्हारे पति किस बात में तुम्हारा लाड़ नहीं करते ?—किन्तु मन में अवश्य

सोचती है कि सहेलियों की बातों में सचाई है। जो अत्यधिक पति-प्रेम ऊषा को प्राप्त है वह किसी भी सहेली को मयस्सर नहीं। उसका पति तो असीम प्रेम के कारण उसे कभी पिता के घर भी जाने नहीं देता है।

एक दिन का बिलोह भी उसे असह्य है।

( २ )

‘हरिहर क्षेत्र’ का मेला, विहार प्रान्त का मशहूर मेला है। मवेशियों का इससे बड़ा मेला दूसरा नहीं होता। इस कारण दूर-दूर के लोग इस मेले में सम्मिलित होते हैं।

आज मेले का तीसरा दिन था, गंडक के किनारे भारी भीड़ थी। चारों ओर मेला भरा था। जल के अन्दर किश्तियों की बाढ़ सी आ रही थी। फिर भी बैठनेवालों को किश्ती खाली न मिलती थी। संध्या का समय था, इसलिए लोग वोटिंग का आनन्द लेने को उतावले हो रहे थे।

ऊषा भी अपने पति के साथ एक बड़ी नाव पर बैठी। मल्लाह लोग नहीं-नहीं करते ही रहे; किंतु भीड़ में कौन किसकी सुनता है। जब तक नाव खुले-खुले उसपर बहुत भीड़ हो गयी।

बोझ के कारण मल्लाहों का साहस टूट गया। किश्ती बीच धारा में आकर डगमगाती हुई भँवर में फँस गयी। तुरंत ही मल्लाहों ने नौका डूबने का ऐलान कर दिया और वे सब जल में कूदकर प्राण बचाने की चेष्टा करने लगे।

एक-एक करके सभी मनुष्य नाव से कूद पड़े। जो तैरने की

कला के विशेषज्ञ नहीं थे, वे भी यह सोचकर कि मरना तो है ही, फिर साहस से क्यों न मरा जाय, जीवन-रक्षा के लिए प्रयास करने लगे।

नाव पर ऊषा और उसके पति दो ही प्राणी शेष रह गये थे। पति महाशय धोती की फेंट कसकर कूदने की चेष्टा में थे और ऊषा भयभीत हिरनी की भाँति एकटक पति का मुख निहार रही थी। उसका हृदय ज़ोर-ज़ोर से धड़क रहा था और उसी प्रकार नौका भी हिलोरेँ मारकर अपने जल-मग्न होने का संकेत कर रही थी। वायु की गति बड़ी तीव्र हो गयी। ऊषा ने भय से आँखें बन्द कर लीं। उसे ऐसा जान पड़ा, मानो प्रलय हुआ जा रहा है और यह अंतिम समय है।

अब तक वह अपने पति की मंगल-कामना के हेतु मन ही-मन ईश्वर से प्रार्थना कर रही थी; परन्तु अब सब भूलकर उसकी इच्छा हुई—पति की छाती से कसकर लिपट जाऊँ। अंतिम समय भी उसे हृदय से विलग होने की इच्छा नहीं होती थी।

ऊषा ने अपने दोनों हाथ आगे बढ़ाकर पति को पकड़ने की चेष्टा की; किन्तु व्यर्थ! पति महाशय तो ऊषा पर बिना दृष्टि डाले ही, नाव से बाहर हो चुके थे और प्राण-रक्षा की चेष्टा में व्यस्त थे।

ऊषा आँखें बन्द करके नाव में गिर पड़ी और मृत्यु का आह्वान करने लगी।

दूर खड़े हुए हज़ारों मनुष्यों की आँखें इस दृश्य को देखने में तल्लीन थीं। उनके हृदय इस दूबनेवाली की प्राण-रक्षा के लिए एक स्वर से शुभ-कामना कर रहे थे।

( ३ )

ईश्वर भी एक साथ इतने मनुष्यों की प्रार्थना की अवहेलना न कर सका। हलकी हो जाने के कारण नाव डूबी नहीं; बल्कि किनारे की ओर आ गयी। कुछ साहसी और सहृदय मनुष्य प्रथम ही ऊषा को बचाने के लिए जल में कूद चुके थे। वे लोग भय से बेहोश ऊषा को तट पर ले आये।

उसके प्रति कितने ही हृदयों में सहानुभूति का स्रोत उमड़ चुका था। उपचार के लिए जन-समुदाय की भीड़ लग गयी। सभी ईश्वर की अनुकम्पा का गुण-गान कर रहे थे और उसके पति की ओर देखकर मुस्करा रहे थे। दो चार मनुष्यों ने तो कह ही डाला—  
तुम तो अच्छे तैराक जान पड़ते हो, साथ ही स्त्री को बचाने की चेष्टा करना भी तो तुम्हारा कर्तव्य था !

बेचारी ऊषा टुकुर-टुकुर पति का मुख निहार रही थी। इतनी भीड़ में वह क्या कहती? एकान्त होता तो भले ही पति को उपालम्भ दे लेती।

उस समय तो उसे ऐसा जान पड़ रहा था मानो वह स्वयं ही अपनी दृष्टि में गिर गयी हो। अब उसका कुछ मूल्य ही नहीं रह गया है। व्यर्थ ही भगवान ने उसे बचा लिया, मर जाती तो ठीक था।

किंतु अब तो बच ही गयी, ईश्वर इतनी दया करे कि यह घटना किसी परिचित को मालूम न हो। उसने आँखें उठाकर लज्जायुक्त दृष्टि से ऊपर देखने का प्रयास किया—यहाँ कोई परिचित

व्यक्ति तो नहीं है ? एक-दो नहीं, कितने ही खड़े थे—उसने आँख नीची कर लीं ।

क्षण-भर में भविष्य के कितने ही चित्र आँखों के सामने घूम गये, उसके प्रेम पर ईर्ष्या करनेवाले अब प्रसन्न होंगे, सहेलियाँ दूसरे ही प्रकार की चर्चा करेंगी—क्या यह ऊषा का वही पति है, जो प्रेम के कारण उसे पिता के घर भी नहीं जाने देता था ? कहता था—ऊषा, तुम्हारे बिना इस घर में कैसे रहूँगा ।

उसका यह प्रेम कैसा था ? ऊषा मर भी जाती तो क्या पति को कुछ अधिक शोक होता ? घर में अकेला रहना संभव है एक एक दिन भी असहनीय होता, किंतु उसका भी तो उपाय था । कुछ लोक-लाज के निर्वाहोपरान्त दूसरा विवाह हो जाता । वह मूर्खा भी समझती — मेरा पति मुझे बहुत प्रेम करता है । किन्तु यह क्या ? व्यर्थ में ऊषा ऐसी बातें क्यों सोच रही है ? भगवान ने उसपर कम कृपा नहीं की, जो उसका पति भीषण दुर्घटना से बच गया । उसे ईश्वर को कोटिशः धन्यवाद देना चाहिए और खुशी मनाना चाहिए । पति के हाथ से गंगा पर कुछ दान-पुण्य भी करवाना चाहिए । ईश्वर ने बहुत बड़ी अलफ़ काट दी ।

व्यर्थ किसी पर दोषारोपण करना उचित नहीं है, संसार में कौन ऐसा है, जिसके प्रेम में स्वार्थ की छाया नहीं होती ? किंतु कर्तव्य ? हाँ, मानव समाज कर्तव्य ही की श्रृंखला में बँधा है । किंतु इसमें अपनी प्राण-रक्षा करना भी तो कर्तव्य है ?

स्त्री, पुरुष, पुत्र, पिता, यह सब तो मोह-जाल हैं। कोई किसी का नहीं है! मोह में फँसकर अपने प्राण बचाने की सामर्थ्य होते हुए भी चेष्टा न करना—आत्म-हत्या करना भी तो पाप है। कुछ समय पूर्व भारतीय महिलाएँ पति के साथ सती हो जाना ही अपना कर्तव्य जानती थीं, यही उनका आदर्श था; किंतु क्या वह आत्महत्या भी पाप थी?

इस प्रकार की उभेड़बुन में पड़कर ऊषा घबरा उठी। यह गहन विषय उसके हल करने का नहीं है। गीताकार ही जाने।

स्त्री के लिए इससे बढ़कर सौभाग्य की बात और क्या हो सकती है—भगवान ने उसके पति की एक आयी अलफ़ काट दी। स्त्री को तो इतने ही में संतुष्ट होना चाहिए।

उसने अपने हृदय को दृढ़ किया और आँखों में प्रसन्नता भरकर उठ खड़ी हुई। पति की लज्जा दूर करने की चेष्टा में बोली—चलो, अब घर चलें; परमात्मा ने दया करके हम लोगों के प्राण बचा लिये। आप चिंता क्यों करते हैं?

फिर भी उसका हृदय हलका नहीं हुआ, कुछ काँटा-सा खटकता ही रहा। सहेलियाँ प्रेम का विषय लेकर जब यह चर्चा छेड़ेंगी तो वह क्या उत्तर देगी?

मृत्यु-शय्या पर पड़े अपने पति के सिरहाने बैठी ऊषा गरम-गरम आँसू बहा रही थी। आज छः महीने से उसके पति को ऐसे ज्वर ने घेरा है कि दिन पर दिन उसकी दशा बिगड़ती जाती है।

एक दिन को भी इस पापी ज्वर ने छोड़ा नहीं और न छूटने की आशा ही है। डाक्टर कहते हैं टी. बी. है।

टी. बी. क्या ऐसा असाध्य रोग है, जिससे बचाने का संसार में कोई उपाय ही नहीं है? फिर क्या होगा! ईश्वर, क्या होनेवाला है?

इससे आगे वह सोच न सकी। आँखें और हृदय दोनों ही नदी के प्रवाह की भाँति उमड़ आये। उसी समय वहाँ सान्त्वना के हेतु, समीप ही दूसरे पलंग पर सोता हुआ बच्चा जाग पड़ा और रोकर उसने पुकारा—अम्मा!

उषा ने आँखें पोंछ लीं और कुछ सेकंड तो आँखें बन्द कर मन-ही-मन ईश्वर से प्रार्थना की—मुझ अकेली को रोने के लिये बचा न रखना।

बच्चे को गोद में उठाते ही उसे ध्यान आया कि हम दोनों के पीछे इसका क्या होगा? फिर संसार में इस अत्रोध बालक का कौन है? पति के बाद भी इसके हेतु अपने प्राण रखने की चेष्टा करना क्या मेरा धर्म है? किंतु इस कल्पना ने फिर उसके अन्दर तूफान मचा दिया। कण्ठ रूँधने-सा लगा, आँखें छलछला आयीं।

उसका सारा शरीर थर-थर काँपने लगा। यह क्या! वह ही नहीं, यह तो सारा घर ही काँप रहा है। पति की चारपाई भी तो हिल रही है। वह बच्चे को लिये हुए चारपाई के समीप भाग आयी। उसी समय चारों ओर कोलाहल मच गया—भूकम्प! भूकम्प!!

ऊषा के रोगी पति ने धीमी आवाज़ से कहा—“ऊषा ! मुझमें तो उठने की शक्ति नहीं है, मेरी चिंता छोड़ो और बच्चे को लेकर भाग जाओ ।”

ऊषा ने भी देखा कि वायु के झकोरों के साथ मिट्टी, रेत घर में भरी आ रही है । भयंकर धड़-धड़ की आवाज़ के साथ घर गिरा ही चाहता है ; किंतु उसके पास पति को बचाने का कोई उपाय नहीं है । इस समय वह घर में अकेली है और गोद में बच्चा है ।

इस विचार ही में कमरे की एक दीवार गिर पड़ी । ऊषा का पति चिल्ला पड़ा—“ऊषा बिदा ! तुम भागो ।”

ऊषा बच्चे को छाती से दबाकर बाहर की ओर भागी और भयभीत रोते हुए बच्चे को बाहर फेंककर तुरन्त ही पति को बाहर निकालने के प्रयत्न में फिर कमरे में गयी ; परंतु व्यर्थ !

उसी समय धड़-धड़ की आवाज़ के साथ ऊपर की छत आ गिरी और साथ ही ऊषा भी पति की छाती पर गिर पड़ी ।

बेचारी ऊषा को इतना भी अवकाश न मिला जो पुत्र के लिए ईश्वर से मंगल-कामना भी कर सकती । दोनों पति-पत्नी क्षुधित भूमि के गर्भ में समा गये ।

# मिठाईवाला

श्री भगवती प्रसाद वाजपेयी

बहुत ही मीठे स्वरो के साथ वह गलियों में घूमता हुआ कहता—“ बच्चों को बहलानेवाला । ”

इस अधूरे वाक्य को वह ऐसे विचित्र, किंतु मादक मधुर ढंग से गाकर कहता कि सुननेवाले एक बार अस्थिर हो उठते । उसके स्नेहाभिषिक्त कण्ठ से फूटा हुआ उपर्युक्त गान सुनकर निकट के मकानों में हलचल मच जाती । छोटे-छोटे बच्चों को अपनी गोद में लिये हुए युवतियाँ चिकों को उठाकर छज्जों पर से नीचे झाँकने लगतीं । गलियों और उनके अन्तर्व्यापी छोटे-छोटे उद्यानों में खेलते और इठलाते हुए बच्चों का झुंड उसे घेर लेता, और तब वह खिलौने-वाला वहीं कहीं बैठकर खिलौने की पेटी खोल देता ।

बच्चे खिलौने देखकर पुलकित हो उठते । वे पैसे लाकर खिलौनों का मोल-भाव करने लगते । पूछते—“ इछका दाम क्या है, औल इछका, औल इछका ? ” खिलौनेवाला बच्चों को देखता, उनकी नन्हीं-नन्हीं अँगुलियों और हथेलियों से पैसे ले लेता और बच्चों के इच्छानुसार उन्हें खिलौने दे देता । खिलौने लेकर फिर बच्चे उछलने-फूदने लगते और तब फिर खिलौनेवाला उसी प्रकार कहता—“ बच्चों

को बहलानेवाला, खिलौनेवाला ।” सागर की हिलोर की भाँति उसका वह मादक गान गली भर के मकानों में, इस ओर से उस ओर तक, लहराता हुआ पहुँचता और खिलौनेवाला आगे बढ़ जाता ।

राय विजयबहादुर के बच्चे भी एक दिन खिलौने लेकर घर आये । वे दो बच्चे थे—चुन्नू और मुन्नू । चुन्नू जब खिलौने ले आया, तो बोला—“मेला घोला कैछा छुन्दल ऐ !” मुन्नू बोला—“औल देखो मेला आती कैछा छुन्दल ऐ !”

दोनों अपने घोड़े, हाथी लेकर घर भर में उछलने लगे । इन बच्चों की माँ रोहिणी कुछ देर तक खड़े-खड़े उनका खेल निरखती रही । अन्त में दोनों बच्चों को बुलाकर उसने उनसे पूछा—अरे ओ चुन्नू-मुन्नू, ये खिलौने तुमने कितने में लिये हैं ?

मुन्नू बोला—दो पैछे मैं । खिलौनेवाला दे गया ऐ !

रोहिणी सोचने लगी—इतने सस्ते कैसे दे गया है ?

कैसे दे गया है, यह तो वही जाने । लेकिन दे तो गया ही है, इतना तो निश्चित है ।

एक ज़रा सी बात ठहरी, रोहिणी अपने काम में लग गयी । फिर कभी उसे इस पर विचार करने की आवश्यकता ही भला क्यों पड़ती ।

( २ )

छै महीने बाद—

नगर भर में दो ही चार दिनों में एक मुरलीवाले के आने

का समाचार फैल गया। लोग कहने लगे—भई वाह ! मुरली बजाने में वह एक ही उस्ताद है। मुरली बजाकर, गाना सुनाकर वह मुरली बेचता भी है। सो भी दो-दो पैसे। भला, उसमें उसे क्या मिलता होगा ! मेहनत भी तो न आती होगी।

एक व्यक्ति ने पूछ दिया—कैसा है वह मुरलीवाला, मैं ने तो उसे नहीं देखा।

उत्तर मिला—उमर तो उसकी अभी अधिक न होगी, यही तीस-बत्तीस का होगा। दुबला-पतला गोरा युवक है, बीकानेरी रंगीन साफ़ा बाँधता है।

“वही तो नहीं, जो पहले खिलौने बेचा करता था ?”

“क्या वह पहले खिलौने भी बेचता था ?”

“हाँ, जो आकार-प्रकार तुमने बतलाया, उसी प्रकार का वह भी था।”

“तो वही होगा। पर भई, है वह एक ही उस्ताद।”

प्रतिदिन इसी प्रकार इस मुरलीवाले की चर्चा होती। प्रतिदिन नगर की प्रत्येक गली में उसका मादक मृदुल स्वर सुनाई पड़ता—  
“बच्चों को बहलानेवाला, मुरलियावाला !”

रोहिणी ने भी मुरलीवाले का वह स्वर सुना। तुरंत ही उसे खिलौनेवाले का स्मरण हो आया। उसने मन-ही-मन कहा—  
खिलौनेवाला भी इसी तरह गा-गाकर खिलौने बेचा करता था।

रोहिणी उठकर अपने पति विजयबाबू के पास गयी

बोली—जरा उस मुरलीवाले को बुलाओ तो, चुन्नु-मुन्नु के लिए ले हूँ। क्या जाने वह फिर इधर आये, या न आये। वे भी, जान पड़ता है, पार्क में खेलने निकल गये हैं।

विजयबाबू एक समाचार पत्र पढ़ रहे थे। उसी तरह उसे लिए हुए वे दरवाजे पर आकर मुरलीवाले से बोले—क्यों भई, किस तरह देते हो मुरली?

किसी की टोपी गली में गिर पड़ी। किसी का जूता पार्क में ही छूट गया और किसी की सूथनी ही ढीली होकर लटक आई। इस तरह दौड़ते-हाँफते हुए बच्चों का झुंड आ पहुँचा। एक स्वर में सब बोल उठे—“अम बी लेंदे मुल्ली, औल अम बी लेंदे मुल्ली।”

मुरलीवाला हर्ष-गद्गद् हो उठा। बोला—सबको देंगे भैया, जरा रुको, जरा ठहरो, एक-एक को लेने दो। अभी इतनी जल्दी हम कहीं लौट थोड़े ही जायँगे। बेचने तो आये ही हैं और हैं भी इस समय मेरे पास एक-दो नहीं, पूरी सत्तावन....हाँ बाबूजी, क्या पूछा था आपने, कितने में दीं?...दीं तो जैसे तीन-तीन पैसे के हिसाब से हैं, पर आपको दो-दो पैसे में ही दे दूँगा।

विजयबाबू भीतर बाहर दोनों रूपों में मुसकुरा दिये। मन-ही-मन कहने लगे—कैसा ठग है! देता सबको इसी भाव से है, पर मुझ पर उल्टा एहसान लाद रहा है। फिर बोले—तुम लोगों की झूठ बोलने की आदत हो होती है। देते होंगे—सभी को दो-दो पैसे में, एहसान का बोझ मेरे ही ऊपर लाद रहे हो!

मुरलीवाला एकदम अप्रतिभ हो उठा। बोला—आपको क्या पता बाबूजी कि इनकी असली लागत क्या है। यह तो ग्राहकों का दस्तूर होता है कि दूकानदार चाहे हानि ही उठाकर चीज़ क्यों न बेचे, पर ग्राहक यही समझते हैं—दूकानदार मुझे छट रहा है।....आप भला काहे को विश्वास करेंगे। लेकिन सच पूछिये तो बाबूजी इनका असली दाम दो ही पैसा है। आप कहीं से भी दो-दो पैसे में ये मुरलियाँ नहीं पा सकते। मैं ने तो पूरी एक हज़ार बनवाई थीं, तब मुझे इस भाव पड़ी हैं।

विजयबाबू बोले—अच्छा अच्छा, मुझे ज़्यादा वक्त नहीं है, जल्दी से दो ठो निकाल दो।

दो मुरलियाँ लेकर विजयबाबू फिर मकान के भीतर पहुँच गये।

मुरलीवाला देर तक उन बच्चों के झुंड में मुरलियाँ बेचता रहा। उनके पास कई रंग की मुरलियाँ थीं। बच्चे जो रंग पसंद करते, मुरलीवाला उसी रंग की मुरली निकाल देता।

“यह बड़ी अच्छी मुरली है, तुम यही ले लो बाबू—राजाबाबू, तुम्हारे लायक तो बस यह है।....हाँ, भैया; तुम को वही दूँगे। ये लो।....तुम को वैसी न चाहिए, ऐसी चाहिए?—यह नारंगी रंग की?—अच्छा यही लो।....पैसे नहीं हैं? अच्छा अम्मा से पैसे ले आओ। मैं अभी बैठा हूँ।....तुम ले आये पैसे?—अच्छा—ये लो तुम्हारे लिए मैं ने पहले ही से यह निकाल रक्खी थी।....तुमको पैसे नहीं मिले? तुम ने अम्मा से ठीक तरह से मांगे

न होंगे ? धोती पकड़ के, पैरों में लिपट के, अम्मा से पैसे माँगे जाते हैं बाबू । हाँ, फिर जाओ । अब की बार मिल जायँगे ।....दुअन्नी है ? तो क्या हुआ, ये छै पैसे वापस । लो, ठीक हो गया न हिसाब.... मिल गये पैसे ! देखो, मैं ने कैसी तरकीब बताई ! अच्छा, अब तो किसी को नहीं लेना है ?—सब ले चुके ? तुम्हारी माँ के पास पैसे नहीं हैं ! अच्छा, तुम भी यह लो....अच्छा तो, अब मैं चलता हूँ । ”

इस तरह मुरलीवाला फिर आगे बढ़ गया ।

( ३ )

आज अपने मकान में बैठी हुई रोहिणी मुरलीवाले की सारी बातें सुनती रही । आज भी उसने अनुभव किया, बच्चों के साथ इतने प्यार से बातें करनेवाला फेरीवाला पहले कभी नहीं आया । फिर, वह सौदा भी कैसा सस्ता बेचता है और आदमी कैसा भला जान पड़ता है । समय की बात है, जो बेचारा इस तरह मारा मारा फिरता है । पेट जो न कराये सो थोड़ा ।

इसी समय मुरलीवाले का तीक्ष्ण स्वर निकट की दूसरी गली में से सुनाई पड़ा—“ बच्चों को बहलानेवाला, मुरलियावाला ! ”

रोहिणी इसे सुनकर मन-ही-मन कहने लगी—और, कैसा मीठा स्वर है इसका !

बहुत दिनों तक रोहिणी को मुरलीवाले का यह मीठा स्वर और उनकी बच्चों के प्रति स्नेह-सिक्त बातें याद आती रहीं । महीने-

के-महीने आये और चले गये । पर मुरलीवाला न आया । फिर धीरे-धीरे उसकी स्मृति क्षीण होती गई ।

( ४ )

आठ मास बाद—

सरदी के दिन थे । रोहिणी स्नान करके अपने मकान की छत पर चढ़कर आजानुविलंबित केश-राशि सुखा रही थी । इसी समय नीचे की गल्लो में मुनाई पड़ा—बच्चों को बहलानेवाला, मिठाईवाला ।

मिठाईवाले का यह स्वर परिचित था, झट से रोहिणी नीचे उतर आयी । इस समय उसके पति मकान में नहीं थे । हाँ, उसकी वृद्धा दादी थी । रोहिणी उनके निकट आकर बोली—दादी, चुन्नु-मुन्नु के लिए मिठाई लेनी है । ज़रा कमरे में चलकर ठहराओ तो । मैं उधर कैसे जाऊँ, कोई आता न हो । ज़रा हटकर मैं भी चिक की ओट में बैठी रहूँगी ।

दादी उठकर कमरे में आकर बोली—ए मिठाईवाले, इधर आना ।

मिठाईवाला निकट आ गया । बोला—माँ, कितनी मिठाई दूँ? नयी तरह की मिठाइयाँ हैं; रंग-विरंगी, कुछ-कुछ खट्टी, कुछ-कुछ मीठी और ज़ायकेदार । बड़ी देर तक मुँह में टिकती हैं । जल्दी नहीं घुलती । बच्चे इन्हें बड़े चाव से चूसते हैं । कितनी दूँ? चपटी, गोल और पहलदार गोलियाँ हैं । पैसे की सोलह देता दूँ ।

[दादी बोली—सोलह तो बहुत कम होती हैं, भला पच्चीस तो देते ।

मिठाईवाला—नहीं दादी, अधिक नहीं दे सकता । इतनी

भी कैसे देता हूँ, यह अब मैं तुम्हें क्या……। खैर, मैं अधिक तो न दे सकूँगा।

रोहिणी दादी के पास ही बैठी थी। बोली—दादी, फिर भी काफ़ी सस्ती दे रहा है। चार पैसे की ले लो। ये पैसे रहे।

मिठाईवाला मिठाइयाँ गिनने लगा।

“चार पैसे की दे दो। अच्छा, पचीस न सही; बीस ही दो। अरे हाँ, मैं बूढ़ी हुई, मोल-भाव मुझे तो अब ज़्यादा करना भी नहीं आता।” —कहते हुए दादी के पोंपले मुँह की ज़रासी मुसकुराहट भी फूट निकली।

रोहिणी ने दादी से कहा—दादी, इससे पूछो, तुम इस शहर में और भी कभी आये थे, या पहली ही बार आये हो। यहाँ के निवासी तो तुम हो नहीं।

दादी ने इस कथन को दोहराने की चेष्टा की ही थी कि मिठाईवाले ने उत्तर दिया—पहली बार नहीं; और भी कई बार आ चुका हूँ।

रोहिणी चिक्की की आड़ ही से बोली—पहले यही मिठाई बेचते हुए आये थे, या और कोई चीज़ लेकर?

मिठाईवाला हर्ष, संशय और विस्मयादि भावों में डूबकर बोला—इससे पहले मुरली लेकर आया था; और उससे पहले खिलौने लेकर।

रोहिणी का अनुमान ठीक निकला। अब तो वह उससे

और भी कुछ बातें पूछने के लिए अधीर हो उठी। वह बोली—  
इन व्यवसायों में तुम्हें क्या मिलता होगा ?

वह बोला—मिलता तो भला क्या है ? यही खाने भर को मिल जाता है। कभी नहीं भी मिलता है। पर हाँ, संतोष और धीरज, और कभी-कभी असीम सुख जरूर मिलता है। और, यही मैं चाहता भी हूँ।

“सो कैसे ? वह भी बताओ।”

“अब व्यर्थ में उन बातों की चर्चा क्यों करूँ। उन्हें आप जाने ही दें। उन बातों को सुनकर आपको दुख ही होगा।”

“जब इतना बताया है, तब और भी बता दो। मैं बहुत उत्सुक हूँ। तुम्हारा हर्जा न होगा। और भी मिठाई मैं ले लूँगी।”

अतिशय गम्भीरता के साथ मिठाईवाले ने कहा—

“मैं भी अपने नगर का एक प्रतिष्ठित आदमी था। मकान, व्यवसाय, गाड़ी-घोड़े, नौकर-चाकर सभी कुछ था। स्त्री थी, छोटे-छोटे दो बच्चे भी थे। मेरा वह सोने का संसार था। बाहर सम्पत्ति का वैभव था, भीतर सांसारिक सुख था। स्त्री सुन्दरी थी, मेरा प्राण थी। बच्चे ऐसे सुंदर थे, जैसे सोने के सजीव खिलौने। उनकी अठखेलियों के मारे घर में कोलाहल मचा रहता था। समय की गति ! विधाता की लीला ! अब कोई नहीं है। दादी, प्राण निकाले नहीं निकले। इसीलिए अपने उन बच्चों की खोज में निकला हूँ। वे सब अंत में होंगे तो यहीं कहीं। आखिर कहीं जन्मे ही होंगे। उस तरह रहता, तो धुल-धुलकर मरता। इस तरह सुख-

संतोष के साथ मरूँगा । इस तरह के जीवन से कभी-कभी अपने उन बच्चों की एक झलक-सी मिल जाती है । ऐसा जान पड़ता है, जैसे वे इन्हीं में उछल-उछलकर हँसखेल रहे हैं । पैसों की कमी थोड़े ही है । आपकी दया से पैसे तो काफ़ी हैं । जो नहीं है, इस तरह उसी को पा जाता हूँ ।”

रोहिणी ने अब मिठाईवाले की ओर देखा । देखा— उसकी आँखें आँसुओं से तर हैं ।

इसी समय चुन्नु-मुन्नु आ गये । रोहिणी से लिपट कर, उसका अंचल पकड़कर बोले—अम्माँ, मिठाई !

‘मुझसे लो’—कहकर तत्काल कागज़ की दो पुड़ियों में मिठाइयाँ भरकर मिठाईवाले ने चुन्नु-मुन्नु को दे दीं ?

रोहिणी ने भीतर से पैसे फेंक दिये ।

मिठाईवाले ने पेट्टी उठाई और कहा—अब इस बार ये पैसे न लूँगा ।

दादी बोली—अरे-अरे, न-न, अपने पैसे लिये जा भाई !

किंतु तब तक आगे सुनाई पड़ा, उसी प्रकार मादक मृदुल स्वर में—बच्चों को बहलानेवाला मिठाईवाला ।

# कठिन शब्दार्थ

## १. होली का उपहार

होली - हिन्दुओं का वह त्योहार जो फाल्गुन महीने के अंत में मनाया जाता है।	वजा - बनावट, सज-धज
उपहार - भेंट	साझा - हिस्सा, भाग
शतरंज - चतुरंग खेल (chess)	तमाशाई - तमाशा देखनेवाले
फुरसत - अवकाश	स्वयं सेवक - वालंटियर
बाज़ी - खेल	प्रतिमा - मूर्ति
धड़कन - दिल का धक धक करना	बुलबुला - Bubble
सौगात - भेंट का सामान	विद्यत - ब्रिजली
बालानशीन - अति उत्तम	धरना - पिकेटिंग
भ्यंग - कटाक्ष	जवाब दे देना - साथ छोड़ देना, दूट जाना
हलका - कम	आँखों में खुभ जाना - आँखों में समा जाना
विचार विनिमय - विचार परिवर्तन, सलाह	सपाटा - दौड़, तेज़ी से
आग्रह - अनुरोध, ज़ोर	परिस्थिति - दशा, हालत
भावी - आनेवाले	दुबिधा - असमंजस, चिंता
बहस - तर्क-वितर्क	अंधाधुन्ध - सोचे-विचारे बिना, बहुत तेज़ी से
सोक्रियाना - बढ़िया, सभ्य समाज के लायक	आँखों में चरबी छा जाना - गर्व के कारण किसी की ओर ध्यान न देना

ढँ जायगी - नष्ट हो जायगी	डाका - लूट
टिप्पणियाँ - टीकाएँ, आलोचनायें	दिलासा - धैर्य
रपट - रिपोर्ट (Report)	मेरी भी खबर लेते - मुझे भी पीटते
बेड़ी - वह लोहे की जंजीर जो कैदियों	भर्त्सना - डाँट-डपट
के पैरों में डाली जाती है	लिहाज़ - मुलाहिज़ा, शील-संकोच
गला छूटना - पिण्ड छूटना; छूटकारा	फ़रमाइश - आज्ञा
मिलना	मज़बूर - बाध्य, लाचार
हाथों हाथ - हाथों के बीच, कई लोगों	नकेल - ऊँट की नाक में कील लगा-
के हाथों के ज़रिये	कर एक रस्सी बाँधते हैं, उसे नकेल
हुड़दंगा - गड़बड़ी, झगड़ा	कहते हैं।
मुआमला - मामला, बात	अचरुद्ध - रुके हुए
दिक्क करना - परेशान करना	पानीदार - आत्मसम्मान युक्त,
फ़रियाद - शिकायत	स्वाभिमानी

## २. गूदड़ साईं

गूदड़ - फटे हुए कपड़े, चीथड़ा	पाश्चात्य - पश्चिम का (western)
साईं - फ़कीर	ढोंगी - धोखेबाज़
मुहल्ला - शहर का एक हिस्सा	चिढ़ - घृणा
बैरागी - सन्यासी	भोज़ल हो जाना - छिप जाना
नज़र बचाकर - छिपाकर	ठिठकना - रुकना
सराहना - प्रशंसा करना, तारीफ़	चपत - थप्पड़
करना	चौराहा - जहाँ चार रास्ते मिलते हों
उलहना - शिकायत	ठोकर लगना - टकराना
भादान-प्रदान - लेन-देन	खिझाना - चिढ़ाना, दिल्लगी उड़ाना,
चाव - रुचि	तंग करना
बिगड़ना - नाराज़ होना	रुलाई - रोना

उचक्का - धोखा देकर चीज़ चोरी करके गल बाँही डालना-गले में बाँह डालना  
भागनेवाला, बदमाश निरे - बिलकुल

### ३. प्रायश्चित्त

कबरी बिल्ली - सफ़ेद रंग पर काले, निगाह - दृष्टि  
लाल, पीले आदि दाग़वाली बिल्ली सरगर्मी - जोश, उत्साह  
बहू - पत्नी, पुत्र-वधू फ़ासला - दूरी  
मायका - माँ का घर हौसला - हिम्मत  
ससुगल - सधुर का घर झिड़कियाँ - डॉट-डपट  
दुलारी - प्यारी मखाना - कमल का भूना हुआ बीज  
करधनी - स्त्रियों के कमर में पहनने औंटाना - अच्छी तरह उबालना  
का एक गहना सोने का वक्ल - सोने का पत्र  
छक्के-पंजे - चालबाजियाँ ताक - वस्तु रखने के लिये दीवार में  
ऊँघना - बैठे बैठे सोना बना हुआ त्रिकोण स्थान  
मिसरानी - खाना पकानेवाली स्त्री अंदाज़ना - अनुमान करना  
जिन्स - सामान फूल - ताँबा और रांगा के मेल से बनी  
नदारद - गायब हुई एक धातु  
परक जाना - चस्का लगाना चम्पत होना - भाग जाना  
दुस्वार - मुश्किल खून सवार हो जाना - बहुत क्रोधित  
रबड़ी - औँटकर गाढ़ा किया हुआ दूध होना  
(बासुन्दी) न रहे बाँस न बजे बाँसुरी - जड़ से  
कटोरी - Cup नष्ट हो जाना  
बालाई - मलाई कमर कसना - दृढ़ निश्चय करना  
मोरचा बन्दी - लबाई की तैयारी दाँव - युक्ति  
(Entrenchment) देहरी - चौखट की निचली लकड़ी -  
कटवरा - काठ का पिंजड़ा (Threshold)

खिसकना - धीरे धीरे चला जाना

(To slip away)

गाटा - लड़की का पीढ़ा

रसोई - भोजन

महरी - नौकरानी

घटनास्थल - वह स्थान जहाँ पर कोई

विशेष बात हुई हो।

तांता बंध जाना - एक एक करके

लगातार आते रहना

बौछार - वर्षा

पतोहू - पुत्र-वधू

तोंद - A pot belly

घेरा - घिराव, (Circumference)

पंसेरी खुराकवाले - पांच सेर खाना

एक बार में खानेवाले

पन्ने - पृष्ठ

मस्था - माथा

धुंधलापन आना - उदासी छा जाना

माथे पर बल पढ़ना - आकृति से

गुस्सा आदि भाव प्रकट होना

ताँल - वज़न, भार

विधान - नियम

रुआसी - रोनी सूरत

ऐसे-वैसे - साधारण

हाथ का मैल - मामूली चीज़

अखरना - मुश्किल मालुम होना

मुँह मोड़ना - इनकार करना

पोथी-पत्रा - किताब व कागज़

बटोरना - जमा करना

बखत - वक्त

हाँफना - तीव्र श्वास लेना

## ४. पट्टी

तड़का - प्रातःकाल, सबेरा

अदबदा कर - हठ करके, अवश्य

कटखना - दाँत से काटनेवाला

ज़ाहिरा तौर पर - प्रकट रूप में

चित्त करना - पीठ के बल गिरा देना

बदहवासी - बेहोशी

टांग लेना - पैर पकड़कर काट खाना

गमला - पौधे लगाने का बरतन

मोहलत - फुरसत, अवकाश

मूज़ी - दुष्ट, खल

दुरुस्त - ठीक

छिलना - ऊपरी चमड़े का कुछ भाग

कटकर अलग होना, खराश

लोशन - घाव आदि धोने की द्रव

औषध (Lotion)

फ़सील - विस्तृत वर्णन, ज्योरा

सूजन - फुलाव, चोट के कारण फूलना नातिक्रा - बोल (Swelling)	घुन्नाकर - क्रोध को मन ही में रखकर
ज़हरबाद - एक प्रकार का भयंकर और विषैला फोड़ा	अलबत्ता - निस्सन्देह नाक में दम आना - बहुत हैरान हो जाना
हुलिया - शकल, आकृति	मनौअल - मानना
जकड़ बंद करना - खूब कसकर बांधना	नोचना - नख आदि से काटना
कार्रवाई - काम	मगज़ खाना - बककर तंग करना, दिमाग चाटना
लाहौल बिला कूवत - इसका अर्थ है ' ईश्वर के सिवा और कोई शक्ति नहीं है।' इसका प्रयोग प्रायः घृणा या तिरस्कार सूचित करने के लिये किया जाता है।	गोकि - यद्यपि छींक - (Sneeze) फ़ौजीनुमा - सैनिक जैसे महाजन - बनिया
क्रहक्रहा लगाना - ज़ोर से हँसना	अुन्नाना - घुन्नाना
लानत - धिक्कार, भर्त्सना	दर अस्ल - असल में, सचमुच
सिन्दूर - कुंकुम	दलदल - कीचड़
मज़ाक उड़ाना - हँसी उड़ाना	साबक्रा - संबन्ध, मौक़ा
मिट्टी - दूटे हुए मिट्टी के घड़े का टुकड़ा	बाकर - मुँह खोलकर ताल - तालाब
छाल - bark	मामला पेश आया - घटना घटी
व्योरा - वर्णन	नोक - सूक्ष्म, अग्रभाग
खरबूज़ा - ककड़ी की जाति का एक गोल फल	किस्सा गढ़ना - झूठमूठ बात कहना
फुड़िया - फुंसी	छकड़ा - बोझ लादने की बैल गाड़ी
बेहूदा - अशिष्टता पूर्ण (बात)	जगह की पड़ना - जगह की फ़िक्र होना
बला टलना - आफ़त दूर होना	तबादिला - स्थान परिवर्तन, (Transfer)

सादगी - सरलता	इठलाती - सौंदर्य के गर्भ में मटक
खुटकी लेना - नोचना	कर चलती हुई ।
वाक्रया - घटना, वृत्तान्त	साली - पत्नी की बहन
बनिस्बत - अपेक्षा	ज़ीना - सीढ़ी, (Stair-case)
नया आगन्तुक - नया आनेवाला	आहट - किसी के आने का शब्द
बन्दूक की नाल-(Bore of a gun)	खड़बड़ाकर - विचलित होकर
बजाय - बदले	मौजूदगी - उपस्थिति
बलखाती - कोमलता के कारण लता	बाजू - तरफ़
की तरह लचकती हुई	

## ५. अपना अपना भाग्य

रक्षा - तन्तु या महीन सूत	बाग - लगाम
अरुण - लाल	नौनिहाल - होनहार बच्चे
पोलोवाला मैदान - पोलो (एक तरह का खेल) खेलने का मैदान	दुम हिलाना - पीछे पीछे लमा रहना,
प्रमोद गृह - क्रीड़ा स्थल Club	खुशामद करना
पार्श्व - पास, बगल	बुजुर्गी - बड़प्पन
पाल - लंबा कपड़ा जो नाव के ऊपर तानते हैं (Sails)	कोड़े फटकारना - चाबुक लगाना
डोंगी - छोटी नाव	दामन - आंचल
बंसी - मछली फँसाने का काँटा (A fishing hook)	तह - Fold
समग्र } - सारा	गरिमा - गौरव
समूचा } - सारा	परिवेष्टन - आवरण
बीता - भूतकाल (Past)	सहमना - डरना
अविरत - लगातार	इका-दुक्का - अकेला-दुकेला
छोर - किनारा	दर्पण - आईना (Mirror)
	लुप्त होना - गायब हो जाना, छिप जाना

घनीभूत - बहुत घना; भयंकर  
 संसृति - सृष्टि  
 निर्भेद्य - जो छेदा न जा सके  
 कुहरा - Mist  
 बृहदाकार - बहुत बड़े, लंबे-चौड़े  
 बारिश - वर्षा  
 सनक - धुन, whim, madness  
 थमना - रुकना  
 चूना - किसी द्रव पदार्थ का घूँद घूँद  
 होकर नीचे गिरना; टपकना  
 चारा - उपाय  
 खुजलाना - To itch  
 दायँ - Right (बायँ-left)  
 चुंगी - Municipal Tax  
 झुर्री - A Wrinkle

एक्काकी - अकेली  
 दोशाला - शाल का जोड़ा (a pair  
 of shawls.)  
 मोझे - जुराँव (Stockings)  
 चप्पल - जूते  
 पेरे-गैरे - अपरिचित, तुच्छ व्यक्ति  
 ममहरी - Mosquito curtain  
 कड़ाके की सर्दी - बड़े ज़ोर की ठण्ड  
 सरूपकाना - आश्चर्यचकित होना  
 भट्टी - ईंटों आदि का बना हुआ बड़ा  
 चूल्हा  
 अममंजस - दुविधा  
 बेहयाई - निर्लज्जता  
 ठिठुमना - सर्दी से एंठना या सिकुड़ना  
 कफ़न - शव के ऊपर डालने का कपड़ा

## ६. गौरा

मौरूसी - पैतृक  
 हद - सीमा  
 निभना - निर्वाह होना  
 मूल - समय, वक्त  
 रथी की फ़सल - वसंतऋतु की फ़सल  
 बाढ़ - खेत का घिराव, fence.  
 प्लत्तरा - आफ़त, जोखिम  
 प्रान्तभाग - भीतरी हिस्सा  
 ढाक - पलास का पेड़

कुण्ड - गढ़ा  
 हड़बड़ाकर - जल्दी कर, आतुर होकर  
 मनुष्येतर - मनुष्य से भिन्न  
 पुट्टा - चूतड़ का ऊपरी कुछ कड़ा भाग  
 hips  
 मस्तानी - मदमत्त  
 कुट्टी - बारीक काटा हुआ चारा  
 मास्ना - गाय बैलों के गले के नीचे  
 लटकती हुई खाल

दलील - तर्क	बेगार - बिना पैसा दिये ज़बरदस्ती
पढ़ाव करना - ठहरना, डेरा डालना	लिया हुआ काम
नुमाइश - प्रदर्शनी	चौमापा - वर्षाकाल के चार महीने--
खन्त - सनक	आषाढ़, श्रावण, भाद्रपद और
प्रातिरदारी - सम्मान, आदर	आश्विन
प्रति-स्पर्धा - किसी काम में दूसरे से	गड्ढा - गाड़ी
बढ़ जाने का उद्योग, competition.	खोह - गुफ़ा
भिड़ाना - लड़ाना	मटियाला - मिट्टी के रंग का
नामवरी - प्रसिद्धि	बौखला उठना - गुस्से से पागल हो
ऊबड़-खाबड़ - अटपटी	उठना
भनिष्ट - बुराई	इन्द्रधनुष - Rain-bow
कारिदा - गुमास्ता	गुर्गना - To growl
उन्मुक्त - स्वतन्त्र	अनिमेष नेत्रों से - टकटकी लगाकर
भाँप लेना - ताड़ लेना, पहचान लेना	देखना
सहन - आँगन	पर्याप्त - काफ़ी
निठला - बेकार	आश्रित वस्सल - शरण में आये हुए
आनाकानी - टालमटोल	की रक्षा करनेवाला
मुँह मांगा दाम - मुँह से जितना	घुलना - दुर्बल होना, गलना
रूपा मांगे उतना	dissoive
नकारात्मक - जिसमें नकार हो अर्थात्	लगान - भूमि-कर (Revenue)
“ नहीं ”	

## ७. देश-भक्त

काँटों में घपीटना - किसी की इतनी	जब कोई किसी की अत्यधिक प्रशंसा
अधिक प्रशंसा या आदर करना	या आदर करता है तब नम्रता प्रकट
जिसके योग्य वह अपने को न	करने के लिए यह पाप की ओर
समझे	ले जाने का संकेत कहा जाता है

ऊब जाना - To get disgusted  
of

मौलिकता - Originality

कटाक्ष - तिरछी नज़र

कलियुगिये - कलियुग के

क्षिति - पृथ्वी, मिट्टी

सम्मिश्रण - मिलावट, मेल

भौंहे तानना - क्रुद्ध होना

अवस्था - उमर

नाम चतुरानन...गये - ब्रह्मा, नाम

तो आपका चतुरानन " चार  
मुँहवाला " है, फिर भी आप

गलती करते ही चले गये

प्रजापति - ब्रह्मा

ब्रह्मलापति - विष्णु

कामारि - शिवजी

अभूतपूर्व - जो पहले न हुआ हो

प्रसन्न-वदना - प्रसन्न मुखवाली

इन्दिरा - लक्ष्मी

स्त्रीलाधर - कृष्ण, विष्णु

आनन्द-विभोर - आनन्द मग्न

परित्राणाय.....युगे युगे—साधुओं  
की रक्षा, दुर्जनों का नाश और  
धर्म के पुनरुद्धार के लिए मैं  
(भगवान) हर एक युग में अवतार  
लेता हूँ।

सुरसरिता - गंगा

कारागार - कैदखाना

द्वथकड़ी बेड़ी - लोहे के वह कड़े जो  
कैदी के हाथ पैर में पहनाये जाते  
हैं

पारस - एक कल्पित पत्थर जिसके  
विषय में प्रसिद्ध है कि यदि लोहा  
उससे छू जाय तो सोना हो जाता  
है

त्रिंशकोटि - तीस करोड़

आरूढ़ होना - सवार होना

समर्थक - समर्थन करनेवाला

न्यायाधीश - जज

पंच तत्त्व - पृथ्वी, जल, अग्नि, वायु  
और आकाश

मुखरित - शब्द करते हुए

## ८. कर्तव्य

जादू - मंत्र

अयस्सर - प्राप्त

बिछोह - वियोग

मवेशी - पशु

गंडक - एक नदी

उतावले थे - जल्दी मचा रहे थे

भँवर - बहाव में वह स्थान जहाँ पानी की लहर एक केन्द्र पर चक्राकार घूमती है A whirlpool	उपालम्भ देना - निंदा करना, शिकायत करना
ऐलान करना - घोषणा करना	निर्वाहोपरान्त - निर्वाह के बाद
धोती का फँट कसना - धोती कसकर कमर से बाँध लेना	अलफ़ - ऐसी घटना का होना जिससे मौत होते-होते बच जाय
बिलग - अलग	शृंखला - क्रम, ज़ंजीर
व्यस्त - व्याकुल, व्यग्र	उधेदबुन - दुविधा, चिंता
तल्लीन - मग्न	गहन - कठिन
भवहेलना - तिरस्कार, लःपरवाही	आँखें छलछला आना - आंसू भर आना
अनुकंपा - दया	झंझोर - झोंका
तैराक - जो अच्छी तरह तैरना जानता हो क्षुधित - भूखी	

## ९. मिठाईवाला

स्नेहाभिषिक्त - प्रेम भरी	लटकना - टँगना
उपर्युक्त - ऊपर कहा हुआ	ठग - धोखेबाज़
चिक - परदा	एहसान - उपकार, कृतज्ञता
छज्जा - balcony	अप्रतिभ - प्रतिभाहीन
हिलोर - लहर	लागत - वह खर्च जो किसी चीज़ के बनाने में लगे
मुरली - बाँसुरी, flute	ग्राहक - Customers
साफ़ा - पगड़ी turban	दस्तूर - रीति, प्रथा
मादक - नशा उप्पग्र करनेवाली	दुअन्नी - दो आनेवाला एक सिक्का
स्मरण - याद	फेरीवाला - धूम धूम कर सौदा बेचने-वाला व्यापारी
सूथनी - पायजामा	स्मृति - याद
ढीला पढ़ना - To become loose	

आजानुविलंबित - घुटने तक लटकते हुए	असीम - जिसकी कोई हद न हो, सीमारहित
ज्ञायकेदार - मजेदार, स्वादिष्ट	उत्सुक - अत्यन्त इच्छुक
टिकना - ठहरना	हर्जा - नुक़सान
खाँसी - Cough	अतिशय - बहुत
पोपला - बिना दाँतों का मुँह	अठखेली - विनोद, क्रीड़ा
दोहराना - दुबारा कहना	तर - भीगा हुआ
व्यवसाय - काम, धन्धा, व्यापार	पुड़िया - मोड़कर संपुट के आकार का किया हुआ काराज़, (पोटलम)
सन्तोष - तृप्ति	















